
TƏRTİBÇİDƏN 


Şəhidlər haqqında yazmağın özünü də şəhidlər qədər 
müqəddəs hesab edirəm. Təvazökarlıqdan uzaq olsa da de- 
yim ki, bir çox şəhidlər haqqında xatirələr, bioqrafik məlu- 
matlar yazaraq müxtəlif mətbuat orqanlarında nəşr etdirmi- 
şəm. Son belə yazılarımdan olan “Veteran babanın şəhid 
nəvəsi” adlı məqalədə belə bir qeydim vardı: “Şəhidlərin 
yubiley tədbirlərinin keçirilməsi kəndimizdə artıq ənənə 
halını alıb. Bu, çox yaxşı örnəkdir. Ziyadan öncə Mehdinin, 
Yasifin, Elçinin, Qulamın da yubileyləri qeyd olunub. 
Oktyabr ayının 1-də isə Rəşadətin 50 illik yubileyinin qeyd 
olunması nəzərdə tutulur”. 

Ziyanın yubileyindən həmən sonra düşündüm ki, Rəşa- 
dət haqqında da bir yazı hazırlayar, mətbuata verərəm. Bu- 
nu düşünərkən Rəşadət Piriyev haqqında 1995-ci ildə 
“Azadlıq” qəzetindəki müsahibə, Qədir Aslanın “Göyçə şə- 
hidləri”, Səyyad Şairovun “Yaralı Göyçə” kitablarındakı 
oçerklər, şair Aqşin Hacızadənin “On altı şəhidin altısı ya- 
şıd” poeması xəyalımdan keçdi. Öz-özümə dedim: Bəlkə 
şəhid Rəşadət Piriyev haqqında da bir kitab hazırlayım. 
Çünki onun haqqında xeyli material var. 

İlk olaraq fikrimi əmioğlu Aqşin Hacızadəyə söylədim. 
O, bu fikrimi çox alqışladı. Artıq mətbuatda olan yazıları 
toplamağa başladım. Həmin günlərdə şəhidin qardaşı Şah- 
vələd Piriyev ilə də telefon əlaqəsi saxlayıb belə bir fikri- 
min olduğunu və mənə bəzi məlumatların, şəkillərin top- 
lanmasında yardımçı olmasını xahiş etdim. O, da bu işi 
müsbət dəyərləndirib, lazımi informasiyaları və şəkilləri qı- 
sa müddətdə çatdıracağına söz verdi. Eyni zamanda şəhid 
Rəşadət Piriyevin bölük komandiri olmuş, həmkəndlimiz 

Rizvan Qasımovdan da xahiş etdim ki, Rəşadətin xidmət 
etdiyi tabordakı şəxsi heyətdən kimlərin onun haqqında xa- 
tirələri varsa bizimlə bölüşsün, onları da kitaba daxil edək. 
Elə də oldu, hər kəs bu işə can-başla qoşuldu. Beləliklə, əli- 
nizdə olan “Rəşadətli Rəşadət” adlı bu kitab işıq üzü gördü. 

Bəri başdan mənə bu işdə yardımçı olan hər kəsə təşək- 
kür edir, oxucular adından minnətdarlığımı bildirirəm. 
Ümumən şəhidlər haqqında hər nə etsək hamılıqla bizlərin 
mənəvi borcu hesab edirəm. Çünki onlar dövlətçiliyimiz, 
ərazi bütövlüyümüz, xalqımızın öz əzəli yurdlarında fira- 
van yaşaması naminə torpaqlarımızın işğaldan azad olun- 
ması uğrunda gedən döyüşlərdə şəhid olublar. 

Kitabda Birinci Qarabağ müharibəsi zamanı Kəlbəcər 
döyüşlərində şəhid olmuş Rəşadət Əli oğlu Piriyevin həyatı 
və döyüş yolu haqqında müxtəlif qəzetlərdə, kitablarda çap 
olunan məqalələr, eləcə də komandirinin, döyüş yoldaşları- 
nın, doğmalarının xatirələri toplanmışdır. Eyni zamanda ki- 
tabda şəhidin özünün və doğmalarının foto şəkilləri, həmçi- 
nin onun ata və ana tərəfinin nəsil şəcərələri də verilmişdir. 


ŞƏHİD 
RƏŞADƏT PİRİYEV 
HAQQINDA YAZILANLAR 


YANŞAĞA QƏFİL DUMAN GƏLDİ... 


Jurnalist Süleyman Osmanoğlunun rota 
komandiri Məhəmmədəli Əmir İbrahimidən 
götürdüyü “Dərdini bağırmaq istəyən 
adam” adlı müsahibənin “Yanşağa qəfil 
duman gəldi...” altbaşlığından bir hissə. 


— İran-İraq müharibəsində iştirak etmişəm. Bosniyada 
müsəlmanlarla çiyin-çiyinə döyüşmüşəm. Boks üzrə idman 
ustasıyam, qızıl medal almışam. Zabitəm. Atam avtomobil 
qəzasında həlak olub. Üç bacım var. Cənubi Azərbaycanda 
yaşayırlar. 1993-cü il sentyabrın 3-də turist kimi Bakıya 
gəlmişdim. Fikrim burada qalıb torpaqlarımızın azadlığı 
uğrunda vuruşmaq idi. Elə həmin gün də Azərbaycan Res- 
publikasının Müdafiə Nazirliyinə ərizə ilə müraciət etdim. 
Nazirliyin zabitlər şöbəsində məni qəbul etdilər. Söhbət 
zamanı hərbi təhsilim və təcrübəm olduğunu, erməni işğal- 
çılarına qarşı könüllü döyüşmək istədiyimi bildirdim. Elə 
həmin gün də əmrimi verib Gəncəyə general Zaur Rzayevin 
rəhbərlik etdiyi hərbi hissəyə göndərdilər. Sentyabrın 5-dən 
hərbi qulluğa başladım. Rəfiyev məni batalyonun tərkibin- 
də bölmə komandiri təyin etdi. 1994-cü il yanvarın 13-nə 
qədər həmin batalyonda qulluq etdim. Biz, əsasən, hərbi 
hissə daxilində postlarda dayanırdıq. Çox fikir edirdim. 
Axı, mən postlarda dayanmaq üçün yox, döyüşmək üçün 
gəlmişdim. Yanvarın 13-də yenidən Müdafiə Nazirliyinə 
müraciət edib, döyüş batalyonlarına keçmək istədiyimi bil- 
dirdim. Əvvəlcə razı olmadılar, “Bunun üçün xüsusi əmr 
olmalıdır”, — dedilər. Uzun təkiddən sonra nazirliyin nüma- 
yəndəsi Orucov mənim başqa batalyona keçməyimə razılıq 

verdi. Həmin batalyonda məni rota komandiri təyin etdilər. 
1993-cü il dekabrın 27-dən Kəlbəcər istiqamətində hücum 
əməliyyatı başlanmışdı. Fevralın 7-də bizim batalyon da 
Kəlbəcərin Yanşaq kəndi istiqamətindən döyüşə başladı. 
Kəndin girəcəyindəki 1-ci düşmən mövqeyini bir neçə 
saata ələ keçirdik. Həmin mövqeni qoruyub saxlamaq mə- 
nim rotama həvalə edildi. Ayın 10-na qədər 16 nəfər orada 
qaldıq. Həmin gün məni dəyişməyə gəlməli idilər. Çünki 
böyrəklərimdə soyuqlama vardı. Günortadan sonra Yanşağı 
qəfil duman bürüdü. İki-üç metr məsafəni seçmək mümkün 
deyildi. Birdən lap yaxın məsafədən ermənilərin səsini eşit- 
dik. Düşmənlərin qəfil, özü də düz bizim üstümüzə gəlişi 
hamını çaş-baş salmışdı. Gərgin döyüş başlandı. Erməni- 
lərlə bizi cəmi 10—15 metrlik məsafə ayırırdı. Əvvəlcə bir 
istiqamətdən, sonra isə sağ və sol, hətta arxa tərəfdən düş- 
mən bizi güllə yağışına tutdu. Demək, biz mühasirəyə düş- 
müşdük. Atışma bir saata qədər davam etdi. Düşmən ad- 
dım-addım irəliləyirdi. Birdən sanki güllə qatarının axınına 
düşdüm. Qarnım, sinəm, çiynim, ayağım qana boyandı. 
Ancaq özümü itirmədim. Ayağa qalxıb düz üstümüzə gələn 
quldurlara qumbaraatanla atəş açmaq istədim. Bu an aya- 
ğımdan dəyən pulemyot gülləsi məni yenidən yerə yıxdı. 
Sürünüb iri bir daşın arxasına keçdim. Bütövlükdə bədə- 
nimdə 12 güllə yarası vardı. Rəşadət məndən iki-üç metr 
aralıda döyüşürdü. Rabitə qurğusu da onda idi. Rəşadəti 
çağırıb rabitə qurğusunu istədim. O, mənim ən sevimli və 
qorxmaz əsgərim idi. Rəşadət məni qan içində gördü. Qur- 
ğunu uzadıb əlini dizimə qoydu. Mən ona uşaqlarla birgə 
geri çəkilməyi əmr etdim. O isə “Ölsəm də, qalsam da sə- 
ninlə birgə olacağam”, — dedi. Mən yenidən onun üstünə 
qışqırdım, Bildirdim ki, düşmənlərin qabağını alacam, siz 

geri çəkilinl Ancaq Rəşadət yerindən tərpənmədi. Rabitə ilə 
kömək istədim, səsimə səs verən olmadı. Qəfildən Rəşadət 
səndələdi. Düşmən snayperinin gülləsi onun düz ürəyinin 
başından dəymişdi. 

Məhəmmədəlini qəfil hönkürtü boğur. Qələm yoldaşım 
Azər Hüseynbala bir stəkan su verir. 

— Rəşadət Bərdənin Yeni Daşkəndindən idi. Ancaq bir- 
iki kəlmə deyə bildi: “Ax, ana, öldüm!” Düşmənlər hər tə- 
rəfdən üstümüzü alırdılar. Ələddin adlı oğlan vardı. Bərdə- 
dən. Məni dəyişməyə gəlmişdi. “Ölərəm, ancaq düşmənə 
əsir düşmərəm” — dedi. Sonra əlindəki qumbara ilə özünü 
partlatdı, qəlpələr mənə də dəydi. İsa, Mehdi də həlak oldu- 
lar. Bizdən cəmi 200—300 metrlikdə əsgərlər vardı. Təc- 
hizat üzrə komandir müavini İntiqam Mirzəyev də onlarla 
idi. Bu dəhşətli və qeyri-bərabər döyüşdə köməyimizə gə- 
lən olmadı. Komandirimiz xəstə olduğundan onu Tahir adlı 
bir mayor əvəz edirdi. Ondan da bir kömək olmadı. 15 igid 
əsgərin hamısı şəhid oldu. Bədənimin hər yerindən qan şo- 
ralanırdı. Sonra heç nədən xəbərim olmadı... 


Süleyman Osmanoğlu. 
“Dərdini bağırmaq istəyən adam”. 
“Azadlıq” qəzeti, 13 may 1995-ci il, səh. 3 


MUROVDA ŞƏHİD OLDU 


Piriyev Rəşadət Əli oğlu 1973-cü ildə Bərdə rayonunun 
Yeni Daşkənd kəndində anadan olmuşdur. Tale elə gətir- 
mişdir ki, onun valideynləri bir neçə il əvvəl Azərbaycana 
Göyçə mahalından — Basarkeçərin Daşkənd kəndindən kö- 
çüb gəlmişlər. Ancaq öz arzuları ilə yox, zorla, hiylə ilə er- 
məni daşnaklarının xəyanəti sayəsində. 

Rəşadət Göyçəli olması ilə həmişə fəxr edərdi. Söz- 
söhbət vurğunu idi. Şair Alqayıtın, Şiruyənin şeirlərini din- 
ləməkdən ilham alar, aşıq Hacı və aşıq Nurəddinin telli saz- 
ları köynəkdən çıxıb “Misri”, “Orta Sarıtel”, “Kərəmi”, 
“Cəlili” üstündə köklənəndə ürəyinə dağ boyda fərəh hissi 
dolardı. Rəşadət 1991-ci ildə! orta məktəbi müvəffəq qiy- 
mətlərlə başa çatdırdı. Son imtahandan sonra on il birgə 
oturub-durduğu məktəbli dostları ilə çay süfrəsi təşkil 
etdilər. Növbə ilə hərə öz ürək sözlərini dedi, gələcək arzu- 
larından danışdı. Rəşadət isə bir-iki kəlmə deməklə sözünü 
belə yekunlaşdırdı: 

— Uşaqlar, nə qədər çalışıramsa xoş bir ifadə işlətməyə 
çətinlik çəkirəm. Çünki, yurdumuza xain əllər uzanıb, er- 
mənilər quduz itə dönmüşlər. Artıq əlimiz tüfəng tutur, biz 
də sözümüzü deməliyik... 

1991-ci ilin may ayında? Rəşadət əsgəri xidmətə 
yollandı. Əyninə əsgər paltarı geyindi. Çox keçmədən onun 
sədası odlu nöqtələrdən gəldi. Ağdərə bölgəsində gedən dö- 
yüşlərdə qeyrət və cəsarət göstərdi. Kəlbəcər torpağının 
düşmənlərdən qorunmasında onun böyük xidmətləri oldu. 


! Qeyd: Rəşadət Piriyev 1991-ci ildə yox, 1990-cı ildə orta məktəbi bitirib. 
2 Qeyd: Rəşadət Piriyev 1991-ci ilin may ayında yox, 1992-ci ilin mart 
ayında hərbi xidmətə gedib. 


Mahir topçu kimi ad-san qazandı. Dəfələrlə ölümlə üzləşdi. 
Lakin heç nədən qorxmadı, ən çətin anlarda daşnaklara ağır 
zərbələr endirdi. Onları leş-leşə söykədi. 

1993-cü il avqustun 22-də! axşam saat 6 radələrində 
düşmənlər Murovdağ istiqamətində? zirehli texnikanın gü- 
cü ilə hücuma keçdilər. Həmin ağır döyüşdə Rəşadət bədə- 
nindən ağır güllə yarası aldı və hərbi xəstəxanaya düşdü. 
Hər dəqiqə, hər an onun qəlbi səngərlərdə, döyüşçü yoldaş- 
larının yanında idi. Elə buna görə də müalicəsi tam başa 
çatmamış yenidən cəbhəyə yollandı. 

1994-cü il fevralın 5-i” Rəşadətin sön döyüşü oldu. Dö- 
yüş əməliyyatı tapşırığını yerinə yetirərkən Murovdağ böl- 
gəsində R. Piriyevin sinəsi düşmən gülləsinə tuş gəldi və 
qanı Vətən torpağına qarışdı. Xoş arzuları yarımçıq qaldı 
Rəşadətin, dünyadan azadlıq aşiqi kimi köçdü... 


Qədir Aslan. Göyçə şəhidləri. 
Bakı, İşıq, 1997. səh. 192—193 


! Qeyd: Rəşadət Piriyev avqustun 22-də yox, avqustun 21-də yaralanıb. 

2 Qeyd: Rəşadət Piriyev Murovdağ istiqamətində yox, Ağdam istiqamətində 
yaralanıb. 

3 Qeyd: Rəşadət Piriyev fevral ayının 5-i yox, fevral ayının 11-i şəhid olub. 

PİRİYEV RƏŞADƏT ƏLİ OĞLU 


Qələm də titrəyir, barmaqlarım da, 
Ürəyim ağrıyır öz torpağımda. 

Nə qədər qan axıb Qarabağımda, 

Bu qanı sən yerdə qoyma, ay Allah!!! 


01.X.1973-cü il, payız ayının sonul idi. Piriyevlər ailə- 
sində bir oğlan uşağı dünyaya gəldi. Hamı sevindi. Evdə 
şənlik süfrəsi açıldı. Advermə anı çatdı, elə həmin andan 
təkliflər oldu, hər tərəf murğuzarlıq idi. Həqiqətən o ili 
əkin-biçin yaxşı oldu, insanlar bolluq içində yaşayırdılar. 
Elə uşağın rəngindən, əl-ayaq atmasından ona Rəşadət adı 
verildi. 

Uşaq böyüdü, məktəb yaşı çatdı. Orta təhsilini Yeni 
Daşkənd kəndində başa vurdu. 1991-ci ildə” hərbi qulluğa 
çağırıldı, xidmətini Laçından başlayan Rəşadət öz cəsurlu- 
ğunu göstərməyə başladı. Sonrakı döyüşləri Füzuli, Ağ- 
dam, Ağdərə rayonlarının müdafiəsində çox uğurlu oldu. 
1994-cü ildə Kəlbəcərin müdafiəsi uğrunda döyüşlər gedir- 
di, artıq o rabitəçi idi. Döyüşçülərin dediyinə əsasən, o, 11 
fevral 1994-cü ildə Yanşaq kəndinin müdafiəsi məqsədi ilə 
kəndə yaxınlaşanda çox qatı duman gəldi. Göz-gözü gör- 
mədi. Döyüşçülər haqqında məlumat alındı ki, həmin tarix- 
də 11 nəfər erməni quldurlarının mühasirəsində qalaraq əsir 
düşüb. 

Müəllifdən: Lakin o vaxtdan təxminən bir ildən artıq 
vaxt ötsə də ananın gözləri yolda, ürəyi həsrətdə xəbər göz- 


! Qeyd: Payız ayının sonu yox, əvvəli idi. 
? Qeyd: Rəşadət Piriyev 1991-ci ildə yox, 1992-ci ildə hərbi xidmətə gedib. 

ləyirdi. Nə qədər soraqlandısa da bir səs çıxmadı. Mən 
mətbuatı izləyirdim və bir gün mənə 13 may 1995-ci ildə 
çıxan “Azadlıq” qəzeti gətirdilər. Səhifələri izlədim. Qə- 
zetin 3-cü səhifəsində “Dərdini bağırmaq istəyən adam” 
başlığı altında gedən məqalə məni çox maraqlandırdı. Dü- 
zü, məqaləni bir neçə dəfə oxudum və nəhayət anlamağa 
başladım. Süleyman Osmanoğlu yazdığı “Yanşağa qəfil du- 
man gəldi...” başlığı ilə yazılan məqalədə müsahibə götür- 
düyü şəxs deyir: “İran-İraq müharibəsində iştirak etmişəm, 
Bosniyada müsəlmanlarla çiyin-çiyinə vuruşmuşam, boks 
üzrə idmançıyam, qızıl medal almışam. Atam avtomobil 
qəzasında həlak olub, 3 bacım var. Cənubi Azərbaycanda 
yaşayır. Bakıya turist kimi gəlmişəm (03.1X.1993). Ancaq 
fikrim torpaqlarımızın azadlığı uğrunda vuruşmaqdı. Elə 
həmin gün Müdafiə Nazirliyinə müraciət etdim. Zabitlər 
şöbəsində məni qəbul etdilər. Hərbi təhsilim və təcrübəm 
olduğunu nəzərə alıb əmrlə məni Gəncəyə Zaur Rzayevin 
rəhbərlik etdiyi hərbi hissəyə göndərdilər. Sentyabrın 5-dən 
hərbi qulluğa başladım. Rəfiyev məni bölmə komandiri 
təyin etdi. Bu batalyonda xidmət etmək məni qane etmədi. 
1994-cü ilin yanvarın 13-də MN müraciət etdim və döyüş 
batalyonlarına keçməyimi təkid etdim. Nazirliyin nümayən- 
dəsi Orucov mənim başqa batalyona keçməyimə razılıq 
verdi. Həmin batalyonda məni rota komandiri təyin etdilər. 
Dekabrın 27-dən Kəlbəcər istiqamətində hücum əməliyyatı 
başlamışdı. Fevralın 7-də bizim batalyon da Kəlbəcərin 
Yanşaq kəndi istiqamətində döyüşə başladı. Kəndin girəcə- 
yindəki 1-ci düşmən mövqeyini bir neçə saata ələ keçirdik 
və həmin mövqeni qorumaq mənim rotama həvalə edilmiş- 
di. Ayın 10-a qədər 16 nəfər orada qaldıq. Həmin gün məni 
dəyişməyə gəlməli idilər, çünki böyrəklərimdə bərk ağrı 

vardı. Günortadan sonra Yanşağı qəfil duman bürüdü. 2—3 
metr məsafəni görmək mümkün deyildi. Birdən lap yaxın 
məsafədən ermənilərin səsini eşitdik. Düşmənin qəfil gəlişi 
hamını çaş-baş salmışdı. Gərgin döyüş başladı. Ermənilərlə 
bizi cəmi 10-15 metr məsafə ayırırdı. Gərgin döyüş vaxtı 
biz mühasirədə olduğumuzu bildik. Mən artıq 10-12 yer- 
dən yaralanmışdım. Rəşadət məndən 2—3 metr aralıda vuru- 
şurdu, rabitə qurğusu da onda idi. Rəşadətdən qurğunu istə- 
dim. O, mənim ən sevimli, cəsur əsgərim idi. Məni qan 
içində görəndə nə edəcəyini bilmədi. Mən ona uşaqlarla 
geri çəkilmək əmri verdim və dedim ki, ermənilərin qarşı- 
sını alacam. O, isə ölsəm də getməyəcəyəm, dedi. Bir də 
əmr etdim və rabitə ilə kömək istədim. Səsimə səs verən ol- 
madı, qəfildə Rəşadət səndələdi, düşmən gülləsi onun düz 
ürəyinin başından dəymişdi. Məhəmmədəlini qəfil hönkür- 
tü boğur, qələm yoldaşım Azər Hüseynbala bir stəkan su 
verir. Rəşadət Bərdənin Yeni Daşkənd kəndindən idi, ancaq 
bir iki kəlmə deyə bildi: “Ax, ana, öldüm”. Artıq düşmən 
hər tərəfdən üstümüzü alır. Ələddin adında oğlan vardı. 
Bərdədən məni dəyişməyə gəlmişdi. “Ölərəm, ancaq düş- 
mənə əsir düşmərəm” — dedi və əlindəki qumbaranı partlat- 
dı. Qəlpə mənə də dəydi. İsa, Mehdi də həlak oldular. Mən 
isə huşumu itirdim”. 

Piriyev Rəşadət öz döyüş yoldaşlarını atıb geriyə çəkil- 
mədi. Bunu hər bir Vətənini sevən mərd və cəngavər dö- 
yüşçü hərbi and içərkən deyir. Rəşadət həmin anda sadiq 
qalaraq əbədiyyətə qovuşdu. 

Allah rəhmət eləsinl 


Səyyad Şairov. “Yaralı Göyçə”, 
Bakı, “Nurlan”, 2006. səh. 50-53 

RƏŞADƏT ƏLİ OĞLU PİRİYEV 


Kərbəlayi Camal qızı Tərlanın nəvəsi, ailənin sonbeşiyi 
və Rəşidin kiçik qardaşı olan Rəşadət Əli oğlu Piriyev, hər- 
bi komissarlıq tərəfindən həqiqi hərbi xidmətə çağrılmışdır. 
Elə hərbi xidmətə çağırıldığı ilk günlərdən Kəlbəcər, Laçın 
və sonra isə Qarabağ ərazilərində çox çətin və mürəkkəb 
döyüş əməliyyatlarının iştirakçısı olmuşdur. O, qeyri-adi 
bacarığa malik olan, həm rabitəçi operator, həm də hərbi 
texnikanın zərərsizləşdirilməsi üçün əməliyyatçı idi. Hələ- 
lik, rəsmi məlumatlara görə itkin sayılır. Qeyri rəsmi məlu- 
matlara görə isə mühasirəyə düşmüş yaralı tağım koman- 
dirinin azad edilməsi zamanı, tağımın apardığı döyüş əmə- 
liyyatında qəhrəmancasına şəhid olmuşdur. 


Qocaman Qocamanov, 
“Göyçə mahalında, Daşkənd elində”, 
Bakı, “Nurlan”, 2007. səh. 23. 


PİRİYEV RƏŞADƏT ƏLİ OĞLU 


1 oktyabr 1973-cü ildə Bərdə rayonunun Yeni Daşkənd 
kəndində doğulmuşdur. Azərbaycanlı. Bərdə RHK-ndan 
Milli Orduya çağırılmışdır (11.03.1992). Sıravi əsgər. 701- 
ci hərbi hissənin avtomatçısı. Kəlbəcər rayonunda itkin 
düşmüşdür (11.02.1994). 


Azərbaycan Respublikası Xatirə Kitabı, 
XII cild, O, O, P, R. Respublika Xatirə 
Kitabı Redaksiyası, Bakı, 2012. səh. 208. 


RƏŞADƏT PİRİYEV 


1 oktyabr 1973-cü ildə Bərdə rayonunun Yeni Daşkənd 
kəndində anadan olub. 1992-ci ildə Bərdə rayon Hərbi 
Komissarlığı tərəfindən hərbi xidmətə çağırılıb. Elə hərbi 
xidmətə çox çətin və mürəkkəb döyüş əməliyyatlarının işti- 
rakçısı olub. O, qeyri-adi bacarığa malik olan, həm rabitəçi 
operator, həm də hərbi texnikanın zərərsizləşdirilməsi üçün 
əməliyyatçı idi. Hələlik, rəsmi məlumatlara görə itkin sa- 
yılır. Qeyri-rəsmi məlumatlara görə isə mühasirəyə düşmüş 
yaralı tağım komandirinin azad edilməsi zamanı, tağımın 
apardığı döyüş əməliyyatında qəhrəmancasına şəhid olub. 
11 fevral 1994-cü ildə Kəlbəcərdə şəhid olub. Məzarının 
yeri dəqiq məlum deyil. 


Ruslan Xəlil. Azərbaycan rabitəsinin 
qurucuları və davamçıları. 17 avqust, 2012 
http://simsar.az/neyvs/a-24478.html 


PİRİYEV RƏŞADƏT ƏLİ OĞLU 


1 oktyabr 1973-cü ildə Yeni Daşkənd kəndində do- 
ğulub. 1992—1994-cü illərdə 701 saylı hərbi briqadanın 5-ci 
taborunda xidmət edib. Ağdam, Ağdərə, Laçın, Kəlbəcər 
cəbhə bölgələrində vuruşub. 

1993-cü ildə Ağdam uğrunda gedən döyüşlərdə qolun- 
dan yaralanıb. Lakin yarası tam sağalmamış yenidən cəbhə- 
yə qayıdıb. 

1994-cü il fevral ayının 14-də! Kəlbəcər uğrundakı dö- 
yüşlərdə qəhrəmancasına həlak olub. Cəsədi düşmən nəza- 
rətindəki ərazidə qaldığından itkin sayılır. Onun son dö- 
yüşü barəsində zabit Məhəmmədəli Əmir İbrahiminin 13 
may 1995-ci il tarixli “Azadlıq” qəzetində dərc olunmuş 
müsahibəsini qısa ixtisarla oxuculara təqdim edirik: 

— “1994-cü il fevral ayının 14-də Kəlbəcərin Yanşaq 
istiqamətində gərgin döyüşlər başlandı”. Yanşağı günorta- 
dan sonra qəfil duman bürüdü. İki-üç metr irəlini seçmək 
mümkün deyildi. Birdən lap yaxın məsafədən ermənilərin 
səsini eşitdik. Düşmənlərin üstümüzə qəfil gəlişi hamını 
çaş-baş salmışdı. Ermənilərlə bizi cəmi 10—15 metrlik mə- 
safə ayırırdı. Düşmən bizi sağ, sol, hətta arxa tərəfdən güllə 
yağışına tutdu. Biz mühasirəyə düşmüşdük. Döyüş bir saata 
qədər davam etdi. Qarnım, sinəm, çiynim, ayağım qana bo- 
yandı. Ayağa qalxıb qumbaraatanla atəş açmaq istədim. Bu 
an ayağımdan dəyən pulemyot gülləsi məni yerə sərdi. Sü- 
rünüb iri bir daşın arxasına keçdim. Bədənimdə 12 güllə 
yarası vardı. Rəşadət məndən iki-üç metr aralıda döyü- 


! Qeyd: Rəşadət Piriyev fevral ayının 14-də yox, fevral ayının 11-də şəhid 
olub. 
2 Qeyd: İstinad edilən qəzetdə belə bir fakt yoxdur. 

şürdü. Rabitə qurğusu da onda idi. Rəşadətdən rabitə qur- 
ğusunu istədim. Rəşadət mənim ən qorxmaz, sevimli əs- 
gərim idi. Rəşadət məni qan içində gördü. Qurğunu uzadıb 
əlini dizimə qoydu. Mən ona uşaqlarla birgə geriyə çəkil- 
məyi əmr etdim. O isə: “Ölsəm də, qalsam da səninlə birgə 
olacağıq”, — dedi. Mən yenidən onun üstünə qışqırdım. 
Bildirdim ki, düşmənlərin qabağını alacam, siz geri çəkilinl 
Ancaq Rəşadət yerindən tərpənmədi. Rabitə ilə kömək 
istədim, səsimə səs verən olmadı. Qəfildən Rəşadət səndə- 
lədi. Düşmən snayperinin gülləsi onun düz ürəyinin başın- 
dan dəymişdi...” 

Rəşadət Əli oğlu Piriyev 21 yaşında beləcə həlak olub. 
Piriyevlər ailəsindən 1 Qarabağ müharibəsində Rəşadətin 
qardaşı Rəşid də iştirak edib. O, təkbaşına 9 nəfər erməni 
əsgərini əsir götürüb. Rəşid hazırda DİN-də məsul vəzifədə 
çalışır. Polis mayorudur. Yeni Daşkənd kəndində Piriyevlər 
ailəsinin cəsurluğu, qorxmazlığı dillər əzbəridir. Halal ol- 
sun belə oğullara Sədət ananın südü, Əli kişinin çörəyil 
Onlar Rəşadət, Rəşid kimi oğullar böyüdüb tərbiyə etdik- 
ləri üçün fəxr edə bilərlərl 


Əkbər Mirzəzadə. Beşinci Bərdə taboru. (I kitab). 
Bakı, “MTR Group”, 2012. səh. 251-252 


PİRİYEV RƏŞADƏT ƏLİ OĞLU 


1 oktyabr 1973-cü ildə Bərdə rayonunun Yeni Daşkənd 
kəndində anadan olmuşdur. 1980—1990-cı illərdə Yeni Daş- 
kənd kənd orta məktəbində oxumuşdur. 

11 mart 1992-ci ildə Bərdə RHK tərəfindən hərbi 
xidmətə çağırılmışdır. N saylı hərbi hissənin atıcısı olmuş, 
Ağdam, Ağdərə, Laçın və Kəlbəcər rayonlarında gedən dö- 
yüş əməliyyatlarında iştirak etmişdir. 1993-cü ildə Ağdam 
rayonundakı döyüşdə qolundan yaralanmışdır. Bacarıqlı ra- 
bitəçi operator və hərbi texnikaların zərərsizləşdirilməsi üz- 
rə əməliyyatçı olmuşdur. 

Sıravi əsgər Rəşadət Piriyev 11 fevral 1994-cü ildə 
Kəlbəcər rayonunun Yanşaq kəndində şəhid olmuşdur. Mə- 
zarının yeri dəqiq məlum deyil. 

Subay idi. 

EL TV “Əsgər” verilişinin 2018-ci il tarixli “Şəhidlər” 
rubrikasında Rəşadət Piriyevin həyatı və döyüş yolu haq- 
qında sənədli film yayımlamışdır. 

Qardaşı, polis polkovnik-leytenantı Rəşid Piriyev Bi- 
rinci Qarabağ müharibəsi veteranıdır. 


Araz Yaquboğlu. Daşkənddən Yeni Daşkəndə. 
Bakı, “Elm və təhsil”, 2023. səh. 265 


“ŞƏHİDLƏR” SƏNƏDLİ FİLMİ 


Yevlax şəhərində yayımlanan televiziya kanalı EL TV- 
nin “Əsgər” verilişinin 20 noyabr 2017-ci il tarixli “Şəhid- 
lər” rubrikasında Rəşadət Əli oğlu Piriyevin həyatı və dö- 
yüş yolu haqqında 24 dəqiqəlik sənədli film yayımlanmış- 
dır. 


Kadrarxası mətn (Elgiz Mahmudov): Birinci Qara- 
bağ savaşı başladığı zamanda Azərbaycanda xaos, hərc- 
mərclik hökm sürsə də, xalqın vətənpərvər övladları heç 
nəyə baxmadan könüllü şəkildə döyüş bölgələrinə üz tutur- 
dular. Qarabağın qapısı sayılan Bərdə rayonu da hazırda ən 
çox şəhidi, müharibə veteranı olan bölgələrimizdən biridir. 
Bərdənin təkcə Yeni Daşkənd kəndinin 200 nəfərə qədər 
sakini torpaqlarımızın azadlığı uğrunda döyüşlərdə iştirak 
edib. Onlardan 16 nəfəri şəhid olub. Yeni Daşkənd kən- 
dinin vətən uğrunda qəhrəmancasına həlak olan oğulla- 
rından biri də Piriyevlər ailəsinin sonbeşiyi olan Rəşadət 
idi. Cəmi 20 il ömür sürsə də Rəşadətin qəhrəmanlığı bu 
gün də onun döyüş yoldaşlarının və komandirlərinin gözləri 
önündə canlanır. 

Rəşadət Əli oğlu Piriyev. O, 1973-cü il oktyabrın 1-də 
dünyaya göz açmışdı. Mənfur ermənilərin Qarabağa iddia- 
larının başlanması, həmvətənlərimizin öz doğma torpaq- 
larından didərgin düşməsi və qətlə yetirilməsi Rəşadəti də 
narahat edirdi. 1992-ci ildə onun böyük qardaşı Rəşid Piri- 
yev artıq könüllü şəkildə vətənin müdafiəsində iştirak edir- 
di. Ürəyi vətən eşqi ilə yanan Rəşadət də qardaşından geri 
qalmadı. O, da vətən borcunu ödəmək üçün döyüş bölgə- 
sinə yollanır. 

Şahmurad Piriyev (qardaşı): Özünümüdafiə batal- 
yonları yarananda onun özünün vətənpərvərliyindən idi ki, 
dedi, mən də gedirəm. Getdi, əvvəlcə 701 saylı hərbi his- 
sədə, sonra isə Gəray Əsədovun batalyonunda xidmət elədi. 
O vaxt kəndimizin gənclərinin də demək olar ki, hamısı 
orada qulluq edirdilər. 


Gəray Əsədov (sabiq batalyon komandiri): 1992-ci 
ilin noyabr ayının əvvəlləri idi. Müdafiə nazirinin əmri ilə 
Bərdə motoatıcı taboru yaradıldı. Laçının şimalında, yəni 
koridorun şimal hissəsində ağır döyüşlər gedirdi. Sol isti- 
qamətində Qırxqız dağı, Çorman kəndi, sağ istiqamətində 
Hoçaz dağı, Alxaslı, Minkənd kəndi istiqamətində döyüşlər 
gedirdi. Hoçaz dağı ermənilərdən alınmışdı. Həmin vaxtı 
biz bir taboru Bərdədə tam komplektləşdirdik və Laçının 
şimal hissəsinə göndərildik. Dislokasiya yerimiz Laçın ra- 
yonunun Fərraş kəndi oldu. Orada mən qərargah rəisi idim. 
Şəxsi heyətlə tam tanışlığımız, onların mənəvi-psixolofi, 
döyüş hazırlığını həm də başqa hərbi keyfiyyətlərini yox- 
ladıq. Piriyev Rəşadət Əli oğlunu mən orada tanıdım. Hə- 
min vaxtı onun 19 yaşı vardı. Lakin 19 yaşı olmasına bax- 
mayaraq, çətin relyef şəraitinə tez alışdı. Onu da deyim ki, 
qış vaxtı dağlarda çox soyuq olur. Bu baxımdan hərbi əmə- 
iyyatlar keçirmək çətinləşir. Belə ki, yolların məhdud ol- 
ması, silah-sursatın, ərzağın çatışmazlığı çətinliklər yaradır. 
Həm də ağır döyüşlər gedirdi. Təbii ki, yüksək dağlıq şə- 
raitdə qış vaxtı döyüşmək də çətin idi. Lakin Piriyev Rəşa- 
dət Əli oğlu elə bil ki, neçə illərin döyüşçüsü idi. Sanki bu 
adam illərlə belə yerlərdə döyüşlərdə iştirak eləmişdi. 

Laçının Fərraş kəndində, Xankəndinin qərb hissəsində 
Qırxqız dağlarında biz ağır döyüşlər apardıq. Nurəddin 
kəndi uğrunda döyüşlərdə Rəşadət böyük şücaət göstərdi. 


Rizvan Qasımov (sabiq bölük komandiri): Rəşadəti 
mən bir qəhrəman döyüşçü kimi xatırlayıram. O, mənim 
bölüyümdə döyüşən döyüşçülərin içində həqiqi seçilən dö- 
yüşçü, yenilməz oğlan idi. Rəşadət sözünü yerinə-yetirə- 
niydi. Hansısa bir döyüşə gedəndə o döyüşdən qəti çəkil- 
məzdi. Yaxud da, biz döyüşçüləri döyüşə aparanda elə olur- 
du ki, bir-iki dəfə döyüşdə olanı təkrar aparmaq istəmirdik 
ki, başqaları da getsin. Gəlib deyirdi ki, komandir, yox, 
mən də gedəcəm. Onun qardaşı Rəşid də başqa bir hissədə 
xidmət edirdi. Bunlar elə bil ki, iki qardaş rəqabət aparırdı. 
Həqiqətən də, ikisi də qəhrəman döyüşçülər idilər. 


Rəşid Piriyev (qardaşı): Dağlıq Qarabağ məsələsi 
meydana çıxanda mən rus ordusunda xidmət edirdim. Xid- 
məti başa vurub gəlmişdim. Təbii ki, o vaxtı hamı kimi 
silaha sarılmaq bizim əsas vəzifəmiz idi. Mən özüm ordu- 
daydım. Evə gedib-gələndə baxırdım ki, bu uşaqda maraq 
oyanıb. İstər mənim hərbi paltar geyinməyimə, istərsə də 
silaha baxmağından görürdüm. Ancaq aydındı ki, o uşaq 
idi. Onun hələ həqiqi hərbi xidmətə çağırılma vaxtı deyildi. 
O dövrdə deyə bilməzdim ki, buna maraq göstərmə. Hər 
kəs kimliyindən asılı olmayaraq vətənin ərazi bütövlüyünü 
təmin etməyə qalxmalıdır. Bir vaxtı eşitdim ki, kiçik qarda- 
şım Rəşadət də könüllü gəlib Bərdə batalyonuna yazılıb. 
Təbii ki, anam evdə tək idi. Bunun orduda olması mənə 
sərf eləmirdi. Çünki bizim elə döyüşlər olurdu ki, orada 
uzun müddət qalırdıq. Biz könüllü olduğumuz üçün kəşfiy- 

yat qrupunda idik. Gəlirdim evdə ona bir dəfə, iki dəfə 
deyirdim ki, olmaz, anam evdə təkdi, sən qayıt ki, anam da 
tək qalmasın. Baxdım yox, bununla danışmaq qeyri-müm- 
kündü. Həm də elə bir xarakterin yiyəsi idi ki, dediyindən 
dönmürdü. Gördüm təkid edir ki, xidmətə davam edəcəm. 
Sonra könüllülər batalyonu ləğv olunanda mən sənədlərimi 
Ağdərə polis şöbəsinə verdim. Döyüş bölgəsi olduğuna 
görə oranı seçdim. Yenə də təkid elədim ki, mən döyüş- 
dəyəm, heç olmasa sən qal anamın yanında. Ancaq gördüm 
ki, onu cəbhədən saxlamaq qeyri-mümkündü. 


Kadrarxası mətn (Elgiz Mahmudov): Rəşadət Ağ- 
dam uğrunda gedən döyüşdə bədəninin bir neçə nahiyə- 
sindən xəsarət alır. Onu təcili Bərdə xəstəxanasına yerləşdi- 
rirlər. Lakin qardaşlarının və döyüş yoldaşlarının təkidinə 
baxmayaraq Rəşadət yenidən döyüş bölgəsinə yollanır. 


Gəray Əsədov (sabiq batalyon komandiri): 15 av- 
qust 1993-cü ildə Müdafiə nazirinin əmri ilə batalyon Ağ- 
dam istiqamətinə göndərildi. Sarıcalı, Qaraqaşlı istiqamə- 
tində yerləşdik. Orada ayın 15-də biz müdafiə rayonunu 
təhvil götürdük. Ayın 25-də ağır döyüşlər başladı. Yeni 
Daşkənddən olan Nəzərov Eldəniz və Türkməndən olan 
Sadiqi Ənvər şəhid oldu. Çoxlu yaralılar verdik. Yəni biz 
orada erməlflərin 6 tankının qabağını kəsdik, geri oturtduq. 
İtki versək də ermənilər də böyük itki verdi. Bu döyüşdən 
qabaq, ayın 21-də Piriyev Rəşadət Əli oğlu minamyot atə- 
şindən yaralandı. Yaralandığı döyüşdə Rəşadətin çox bö- 
yük rolu oldu. 

Şahvələd Piriyev (qardaşı): Bir həftə Bərdə xəstə- 
xanasında müalicə olundu. Müalicədən sonra da kürəyində 
qəlpə yarası, başında və alnında çapıqlar qalmışdı. Bir həftə 
müalicə götürdükdən sonra yenə də döyüşçü yoldaşlarının 
yanına qayıtdı. Bərdə batalyonu Kəlbəcərə gedəndə yoldaş- 
larının çağırışı ilə yenə də getdi. Həmin gün işdən gəldim 
ki, yoxdu, gedibdi. 


Şahmurad Piriyev (qardaşı): Dörd gün burda qaldı. 
Dedi ki, uşaqlar Kəlbəcər uğrunda döyüşə gedirlər. Qalası 
deyiləm, mən də gedirəm. Gəncədə müəllimlər evi vardı. 
101 deyirdilər. Mən ora yanına getdim. Mənə dedi ki, niyə 
gəlibsən. Biz Kəlbəcərə gedirik. Onunla son görüşüm bax 
onda oldu. Xatirələri bax beləcə yaddaşımda qaldı. 


Rəşid Piriyev (qardaşı): Mən eşitdim ki, Ağdam dö- 
yüşündə yaralanıb. Gəldim baxdım ki, Bərdə xəstəxana- 
sında yerləşdirilib. Başından, bir də kürəyindən yaralıdı. 
Müəyyən bir müalicə müddəti keçdi. Məndə belə bir maraq 
oyandı ki, bunu fikrindən daşındırım ki, bu gəlsin evdə qal- 
sın. Həm yaralıdı, həm də müalicəsini uzun müddət evdə 
götürsün. Fikrim də o idi ki, anam evdə tək qalmasın. Rə- 
şadət bunu bildi. Sonra eşitdim ki, öz başına müalicə bitmə- 
miş evi tərk edib hərbi hissəyə gedib. Bilirdim ki, koman- 
diri Gəray müəllim ona yaralı olduğuna görə şərait yaradır 
ki, kürəyində olan, çirk verən yara tam təmizlənsin, müa- 
lico tam başa çatsın. Bu isə imkan vermirdi. Biz görüşəndə 
mənlə çox soyuq şəkildə görüşdü. O anı xatırlamaq mənə 
bir az çətindi. Mən başa saldım ki, belə eləmək olmaz. Sən 
tam sağalmalısan. O, mənə belə dedi: “Məni döyüş bölgə- 
sindən çıxaran oğlanlar şəhid oldu. Sən də məni hərbidən 

uzaqlaşdırmaq istəyirsən. Digər qardaşlarım nə də desə 
onlardan bir belə incimərəm. Axı sən döyüş görübsən. Mən 
də döyüşçüyəm. Yoldaşlarımdan ayrı necə qalım. Sən axı 
niyə belə hərəkət edirsən”. Bu sözlərdən sonra ona ümu- 
miyyətlə ayrı söz demək istəmədim. O çox düz deyirdi. Hə- 
qiqətən də belə götürəndə hər birimiz bu torpağın oğluyuq. 
Nə qədər canımızda can var torpaq üçün hər şeyimizi, varı- 
mızı da, canımızı da itirməyə hazır olmalıyıq. Onu mənə 
dediyi bu sözlərə görə alqışladım. Dedim ki, səni Allah qo- 
rusun. Sən Kəlbəcər zonasında, mən də Ağdərədə döyüşək. 
Qismət Allahdan, yəqin ki, Sərsəng su anbarı alınanda siz o 
tərəfdən, biz də bu tərəfdən gəlib ortada görüşəcəyik. 


Rizvan Qasımov (sabiq bölük komandiri): Ağdam 
uğrunda gedən döyüşlərdə, Sarıcalıda Rəşadət yaralandı. 
Onu rəhmətlik Eldəniz çıxartdı. Rəşadət Bərdə xəstəxana- 
sına gətirildi. Mən özüm də xəstəxanada onun yanında 
oldum. Həkim dedi ki, bu əsgər təkrar döyüşə qayıtmama- 
lıdır, tərxis olunmalıdır. Rəşadət dedi ki, həkim, mən tərxis 
olmayacam, xəstəxanadan birbaşa öz xidmət etdiyim hərbi 
hissəyə qayıdacam. Ona, “Rəşadət sən lazım olan qədər dö- 
yüşübsən, indi də yaralanmısan, tərxis olmalısan”, — desəm 
də qəbul etmədi. Hələ onu da dedi ki, məni yaralananda El- 
dəniz çıxartdı. İndi Eldəniz şəhid olub. Mən hələ düşmən- 
dən onun da qanını almalıyam. 


Kadrarxası mətn (Elgiz Mahmudov): Rəşadətin dö- 
yüş yolu Ağdam, Laçın və Kəlbəcərin kənd və qəsəbələri- 
nin müdafiəsində keçir. Onun döyüşlərdə göstərdiyi fəda- 
karlıq bu gün də dillər əzbəridir. 

Camal Canbaxışov (döyüş yoldaşı): Rəşadət yarala- 
nandan sonra nə qədər evdən də, yoldaşlarından da dedilər 
ki, daha sənin xidmətə getməyin lazım deyil. Rəşadət bu 
yoldan çəkilmədi. Dedi bu yolu seçmişəm, bu yolla da ge- 
dəcəm. Rəşadətlə mən axırıncı dəfə 1994-cü ildə Kəlbəcər- 
də bir mövqedə olmuşuq. 


Gəray Əsədov (sabiq batalyon komandiri): 1993-cü 
ildə məşhur Meydançay əməliyyatı həyata keçirilirdi. Bu 
əməliyyat kəşfiyyat-diversiya xarakteri daşıyırdı. Biz düş- 
mənin arxasına keçməliydik. Murovdağ silsiləsi 3700 metr 
yüksəklikdədir. Qarlı uçurumlarla 18 saat yol gedəndən 
sonra biz düşmənin arxasına keçdik. Elə bir qarlı yollarla 
gedirdik ki, çox pis vəziyyət idi. Yəni, xırda bir sürüşmə ilə 
silah-sursat dərənin dibinə yumalanırdı. Hətta əsgərlər də 
dərəyə uça bilərdi. Piriyev Rəşadət xidmət etdiyi bölüyün 
tərkibində o döyüşdə iştirak elədi. Həmin kəşfiyyat xarak- 
terli döyüşün məqsədi nə idi? Düşmənin ön xəttini müəy- 
yən edib onlara zərbə vurmalıydıq. Zallar-Yanşaq istiqa- 
mətində biz Meydançay deyilən yerdə pusqu qurduq. Hə- 
min pusquda Rizvan Qasımovun bölüyü iştirak elədi. Rəşa- 
dət də həmin bölüyün içindəydi. Demək olar ki, elə həmin 
yerdə biz düşməni pusquya saldıq. 120 nəfərlik düşmən or- 
dusu pusquya düşdü. Ermənilərdən bircə nəfər sağ qaldı. 
Bizdən isə bir nəfər Kəlbəcərli — Aydınov Rəfi Telman oğ- 
lu şəhid oldu. Həmin ermənilərin məhv olunmasında Piri- 
yev Rəşadət Əli oğlunun böyük şücaəti oldu. 


Rəşid Piriyev (qardaşı): Mən çatdırıb onun xidmət et- 
diyi taborla demək olar ki, əlaqə saxlaya bilmirdim. Həm 
dostlarıma görə, həm də qardaşıma görə narahat idim ki, 

bunlar hardadı. Hər gün irəliləyiş vardı. Doğrudan da o 
vaxtkı hərbi birləşmələrdə qeyri-adi ruh yüksəkliyi vardı. 
Hər bir əsgərin böyük vətən eşqi digərlərində ruh yüksək- 
liyi yaradırdı. Döyüşdən-döyüşə həvəslə gedirdilər. Vətən 
eşqi-alovu mən deyərdim ki, hər bir tağımda da, bölükdə də 
döyüşçüləri yandırırdı. Yəni heç bir əsgər ruh düşkünlüyü 
yaratmırdı. Çox həvəslə Azərbaycan ordusu irəli gedirdi. 
Erməni ordusunda nə o güc, nə də o qeyrət yoxdu ki, ki- 
minsə torpağını ala bilsin. O xalq qan görəndə qorxan bir 
millətdi. Ancaq havadarlarının, rus ordusunun köməyi ilə, 
gücü ilə bizə həmlə edirdilər. Biz bunun dəfələrlə şahidi 
olurduq. Düşmənin atdığı minamyot şaxmatnı düşən kimi 
bilirdik ki, ruslar atır. 


Kadrarxası mətn (Elgiz Mahmudov): 1994-cü ilin 
fevral ayında Kəlbəcərin Yanşaq kəndi uğrunda gedən 
döyüşlərdə bir nəfər rabitəçi ermənilərə əsir düşür. Rəşadət 
18 nəfər kəşfiyyatçı ilə bərabər əsirlikdə olan yoldaşını xi- 
las etmək üçün düşmən arxasına keçir. Lakin fevralın 10- 
dan sonra kəşfiyyatçılarla, o cümlədən Rəşadətlə əlaqə kə- 
silir. 


Bəxtiyar Hüsüyev (sabiq batareya komandiri): 
1994-cü il fevralın 10-u səhər saatlarında — 9—10 radələrin- 
də əsgərlərdən biri mənə yaxınlaşıb dedi ki, komandir bəlkə 
yemək yeyək. Dedim yox, gözləyin uşaqlar hamsı toplaşsın 
bir yerdə yeyərik. Bu anda qəflətən qatı bir duman gəldi. 
Elə bil ki, dumanı xüsusi hazırlamışdılar. Mən gördüm ki, 
ratsiyada kimsə bizim Azərbaycan mahnısını oxuyur: “Ay 
duman, gəl get bu dağlardan”. Mən əsəbiləşdim. Ratsiya ilə 
uşaqlara dedim ki, bu mahnını kim oxuyur? Cavab gəlmə- 

di. Bir andan sonra yenə də bu mahnı oxunmağa başlandı. 
Mən bildim ki, bu erməni təxribatçılarıdı. Bizim ondan qa- 
baq da bir rabitəçimizi əsir götürmüşdülər. Bildim ki, bun- 
ların məlumatları var. Bizim tezliklərin şifrələri ermənilər- 
dədir. Əmr verdim ki, tezliyi dəyişək. Mən dedim ikinci 
yola keçəyin. İkinci yola keçəndən sonra yenə həmin mahnı 
səsləndi. Nəsə bu minvalla biz tezlikləri dəyişdik. Axırda 
biri erməni ləhçəsi ilə cavab verdi: “Ara mulla, biz sizin 
tezlikləri əzbər bilirik, əlimizdədi. Özünüzü yormayın”. 
Həmin ərəfədə Rəşadətgil olan istiqamətdən ratsiya ilə xə- 
bər verdilər ki, donuzlar tərpənişir. Mən başa düşdüm ki, 
ermənilər artıq hücuma keçiblər. Bir neçə qumbara səsi 
gələndən sonra atışma başladı. Mən uşaqlardan soruşdum 
ki, nədi, vəziyyət nətəridi. Dedilər ki, artıq donuzlar hücu- 
ma keçib. Biz də aramızda şifrəli danışırdıq. Bu zaman şid- 
dətli bir döyüş getdi. Bir az keçmişdi gördüm ki, yaralılar 
var, gətirirlər. Mən bunları gətirənləri yenidən mövqeyə qa- 
yıtmağa əmr verdim. Düşmənlər sayca bizdən çox idilər. 
Çünki hazırlıqlı hücuma keçmişdilər. Öz havadarlarının 
köməyi ilə olan bir döyüş, hücum idi. Bir xeyli vaxtdan 
sonra bunlarla əlaqəmiz kəsildi. Dedilər ki, komandir biz 
artıq mühasirəyə düşdük. Əgər imkan varsa bizim mövqeyi 
minaatan qurğularla vurun. Mən əvvəlcə bu işi görmək 
istəmədim. Çünki, orada hələ sağ uşaqlar varıydı. Axırıncı 
dəfə ratsiya vasitəsilə danışanda bunlar bizə dedilər ki, artıq 
biz özümüzü partladırıq, biz əsir düşməyəcəyik. O uşaqlar 
düşmən əlinə sağ keçmək istəmədilər. Bir andan sonra hə- 
qiqətən də qumbara səslərini eşitdim. Sonra bizim o vaxtkı 
qərargah rəisi gəldi dedi ki, artıq o mövqeləri ermənilər gö- 
türdü. Oranı minaatanlardan vurmaq lazımdı ki, heç olmasa 
onlardan da itki olsun. Oranı o vaxta qədər bombaladıq ki, 

artıq özümüzü topla vurmağa başladılar. Artıq biz məcbur 
qaldıq, həm də əmr oldu ki, öz mövqelərimizi dəyişək. 


Kadrarxası mətn (Elgiz Mahmudov): Maraqlısı odur 
ki, Rəşadət itkin düşəndən sonra onun axtarışları bir nəticə 
vermir. Lakin bunula belə uzun müddətdən sonra onun qar- 
daşı Rəşid Piriyev qəzetlərin birində gözlənilmədən itkin 
düşən Rəşadət haqqında məqalə dərc edildiyini görür. 
Onun haqqında məlumat verən şəxs isə Cənubi Azərbay- 
canlı, vaxtilə Rəşadətgilin batalyonunda könüllü döyüşən 
“Baba” ləqəbli İran vətəndaşı idi. 


Rəşid Piriyev (qardaşı): Bir dəfə qəzetlərin birində 
baxdım ki, mənim qardaşım barəsində yazı var. Mən o qə- 
zetdə göstərilən ünvana getdim. Həmin o müsahibəni alan 
müxbiri tapdım. Onlar Babadan müsahibəni hospitalda gö- 
türürlər. Çünki, Baba da yaralı olub. Müsahibədə jurnalist 
sonda belə bir söz yazmışdı: “Rəşadətin kim olduğunu biz 
bilmirik. Hər dəfə söhbət Rəşadətdən düşəndə qəhər onu 
boğur, ağlayır”. 


Kadrarxası mətn (Elgiz Mahmudov): Bu gün Rəşa- 
dətin itkin düşməsindən 23 il keçməsinə baxmayaraq ailə 
üzvləri hələ də onun yolunu gözləyir və geri qayıdacağına 
ümid edirlər. 


Şahsuvar Piriyev (qardaşı): Birdən görürsən ki, tele- 
viziyada itkinlərlə bağlı verilişlər olur. Beynəlxalq Qızıl 
Xaç və Qızıl Aypara Cəmiyyətindən deyirlər ki, girovları 
dəyişirik. Həmin an adam özündə bir hiss keçirdir ki, bəlkə 
elə qardaşımın da adı çəkiləcək. Bəlkə elə bu dəyişdirilən 

qardaşım olacaq. Adı eşidənə qədər adam özündə bir hiss 
keçirdir. Nə bilim, yenə də, Allaha pənah. Allah prezidenti- 
mizə dəyməsin. Girovlarımız dəyişdirilsin. Bizi kimi qar- 
daşlar, atalar, analar, bacılar da sevinsin. 


Sonluq (Elgiz Mahmudov): Biz isə öz növbəmizdə 
torpaqlarımızın azadlığı, xalqımızın sağ qalması, gələcəyi 
uğrunda döyüşən, bu yolda həlak olan və itkin düşən oğul- 
larımızın qarşısında baş əyirik. Onlar Azərbaycan adlı bu 
məmləkətin tarixində və qəlbimizdə əbədi yaşayacaqlar. 


Film üzərində işləyənlər: 


Müxbir: Elgiz Mahmudov 
Operator: Şəban Cəfərov 
Montaj: Aqil Əhmədov 
Səs operatoru: Anar Qasımov 
Səsləndirdi: Elgiz Mahmudov 


Televiziya: EL TV 


Tarix: 2017-ci il 
Çəkiliş yeri: Yeni Daşkənd kəndi 

“ƏSGƏR” VERİLİŞİ 


Yevlax şəhərində yayımlanan televiziya kanalı EL TV- 
nin “Əsgər” verilişinin 10 mart 2018-ci il tarixli “Şəhid- 
lər” rubrikasında Yeni Daşkənd kənd orta məktəbində eyni 
sinifdə oxumuş altı şəhid haqqında 24 dəqiqəlik sənədli 
film yayımlanmışdır. Həmin filmdən Rəşadət Əli oğlu Piri- 
yevin həyatı və döyüş yolu haqqında olan hissə. 


Nərgiz Kərimova (aparıcı): Vətənpərvərlik özü üçün 
deyil, eli üçün yaşamaqdır. Bu günü üçün deyil, gələcəyi 
üçün yaratmaqdır. Mən üçün deyil, bizlər üçün, xalqı üçün 
düşünməkdir. 

Əziz tamaşaçılarımız “Əsgər” verilişi efirdədir. 

Vətənpərvərlik elinə, obasına bağlılıq və bu yolda hə- 
yatını belə fəda etməyə hazır olmaq, hər kəsin cəsarəti çata 
biləcəyi bir əməl deyil. Lakin 1992—1994-cü illər ərzində 
torpaqlarımızın azadlığı və ərazi bütövlüyü uğrunda gedən 
döyüşlərdə göstərdikləri fədakarlıqlarla adı dillər əzbəri 
olan qəhrəman oğullarımız da az deyil. 

“Əsgər” verilişinin bu sayında vaxtilə eyni məktəbdə 
və eyni sinifdə təhsil alan altı şəhid haqqında məlumat ve- 
rəcəyik. 


Şeir səslənir (şeirin müəllifi: Aqşin Hacızadə): 
Vətəndi bu yurdun hər bir qarışı, 
Vətəndi bu yurdun adi daşı da. 


Bu vətən deyilən hər kiçik daşı, 
Gərəkdir qorusun vətəndaşı da. 

Savaşlar olubdu yüz illər öncə, 
Tarixə düşübdü qurbanlarıyla. 
Vaxt, zaman dəyişib, ötüb beləcə, 
Vətən qorunubdu oğullarıyla. 


Vətəni canından çox əziz sanıb, 
Nə qədər igidlər, ərlər, ərənlər. 
Əbədi, ölümsüz ömür qazanıb, 
Özünü vətənə qurban edənlər. 


Kadrarxası mətn (Elgiz Mahmudov): İnsanlar müx- 
təlif zamanlarda dünyaya gəlirlər. Hər kəsin öz taleyi və 
ömür yolu var. Lakin 1973-cü il təvəllüdlü Azərbaycanlı 
gənclərin əksəriyyətinin taleyinə müharibə iştirakçısı olmaq 
yazılmışdı. Həmin ildə Bərdə rayonunun Yeni Daşkənd 
kəndində dünyaya göz açan gənclərin taleyi də fərqli deyil- 
di. Həmin sinfin altı nəfər şagirdi müharibədə həlak olub. 
Onların hər biri orta məktəbin son sinfində təhsil aldıqları 
vaxt erməni quldurlarının torpaqlarımıza hücumları şiddət- 
lənmişdi. Öz dünyaları, gələcək həyatları haqqında öz fikir- 
ləri olan bu vətənpərvər gəncləri müharibənin başlanması 
ilə eyni məqsəd və amal birləşdirirdi: — Torpaqlarımızın 
müdafiəsinə qalxmaq. Və onlar belə də etdilər. 

“Əsgər” verilişinin bu sayında vətən fodailorini sizə ta- 
nıtmağı özümüzə borc bildik. 


Şeir səslənir (şeirin müəllifi: Aqşin Hacızadə): 


Kiçik bir kəndidir Daşkənd yurdumun, 
Bu məkan olubdur dillər əzbəri. 

Adını ucaldıb Milli Ordunun, 

On altı şəhidi, çoxlu ərləri. 

Özümə borc bilib, çox ehtiramla 
Bu şəhid ərləri yad edim dedim. 
Götürüb qələmi təblə, ilhamla, 
Anaraq, ruhların şad edim dedim. 


Kadrarxası mətn (Elgiz Mahmudov): Yasif Fəzi oğlu 
Kərimov, Elçin Əlif oğlu Hüseynov, Rəşadət Əli oğlu 
Piriyev, Qulam Əkbər oğlu Qədirov, Ziya Yelmar oğlu 
Quliyev və Mehdi Əmirxan oğlu Məhərrəmov. ! 

Rəşadət Əli oğlu Piriyev. O, 1973-cü il oktyabrın 1-də 
dünyaya göz açmışdı. Mənfur ermənilərin Qarabağa iddia- 
larının başlanması, həmvətənlərimizin öz doğma torpaq- 
larından didərgin düşməsi və qətlə yetirilməsi Rəşadəti də 
narahat edirdi. 1992-ci ildə onun böyük qardaşı Rəşid 
Piriyev artıq könüllü şəkildə vətənin müdafiəsində iştirak 
edirdi. Ürəyi vətən eşqi ilə yanan Rəşadət də qardaşından 
geri qalmadı. O, da vətən borcunu ödəmək üçün döyüş böl- 
gəsinə yollanır. Rəşadət Ağdam uğrunda gedən döyüşlərdə 
bədəninin bir neçə yerindən xəsarət alır. Lakin bir qədər 
sağalan kimi yenidən döyüş bölgəsinə yollanır. 1994-cü ilin 
fevral ayında Kəlbəcərin Yanşaq kəndi uğrunda gedən dö- 
yüşlərdə bir nəfər rabitəçi ermənilərə əsir düşür. Rəşadət 18 
nəfər kəşfiyyatçı ilə bərabər əsirlikdə olan yoldaşını xilas 
etmək üçün düşmən arxasına keçir. Lakin fevralın 10-dan 
sonra kəşfiyyatçılarla, o cümlədən Rəşadətlə əlaqə kəsilir. 
Bu gün Rəşadətin itkin düşməsindən 24 il keçməsinə bax- 
mayaraq ailə üzvləri hələ də onun yolunu gözləyir və geri 
qayıdacağına ümid edirlər. 


! Qeyd: Filmdə ardıcıllıqla altı şəhid haqqında ayrı-ayrı süjetler verilir. Biz 
bu kitabda ancaq Rəşadət Əli oğlu Piriyevə aid olan hissələri nəşr edirik. 

Sonluq (Elgiz Mahmudov): Sonda isə bir söz demək 
qalır. Azərbaycan adlı bir ölkənin və onun xalqının yaşa- 
ması uğrunda həyatlarını, gəncliyini fəda edən belə oğulları 
xatırlamaq, onları tanımaq, gənc nəsillərə tanıtmaq bu tor- 
paqda yaşayan hər bir kəsin müqəddəs borcudur. 

Gəray Əsədov 
5-ci Bərdə taborunun sabiq komandiri 


YENİLMƏZ QƏHRƏMAN 


Bizim tabor Müdafiə nazirinin əmri ilə ayrıca yaradılıb. 
Bütün taborlar briqadaların tərkibində yaradılır. Amma 
bizim tabor bəlkə də yeganə tabordur ki, nazirin 370 saylı 
əmri ilə 25 oktyabr 1992-ci ildə yaradılıb. Tam komplekt- 
ləşdirilən kimi də 701 saylı motoatıcı briqadanın sərən- 
camına verilməklə Laçın rayonuna göndərilib. Ondan sonra 
tabor onun tərkibində xidmət etməyə başladı. Xidmət müd- 
dətində Laçında sol istiqamət Fərraş, Nurəddin, Şamkənd 
kəndləri, Qurqun, Qırxqız dağları, sağ istiqamətində isə 
Hoçazdağda və Hoçazın ətəyindəki Mişni, Sonasar, Soyuq- 
bulaq, Mayis kəndlərində müdafiə mövqeyində dayanmış- 
dıq. Laçın və Kəlbəcər rayonlarının həm Ermənistanla döv- 
lət sərhəddi, həm də DQMV boyunca daxili sərhəddi vardı. 
Laçın koridorunu da nəzərə alanda ümumi müdafiə rayonu 
252 km idi. Əslində bir taborun 5 km müdafiə rayonu ola 
bilər. Relyefə görə briqadanın müdafiə rayonu isə bütün 
mühəndis-istehkam işləri ilə birlikdə 15 km-dən 30 km-ə 
qədər ola bilər. Bu rəqəmlərə baxdıqda aydınca görmək 
olar ki, müdafiə rayonunda çox çətin vəziyyət vardı. 701 
saylı motoatıcı briqada Laçının şimalında dislokasiya olun- 
muşdu. Yəni, şimal hissəni biz və başqa qüvvələr, koridor- 
dan cənubu isə Qubadlı istiqamətindəki başqa briqadalar 
müdafiə edirdi. Laçının ərazisi 1835 km?, Kəlbəcərin əra- 
zisi isə 1936 km? idi. İkisi bir yerdə ümumi Dağlıq Qara- 
bağın (4388 km?) ərazisindən azca az idi. Bunları deməkdə 

məqsədim odur ki, müdafiə mövqeyi bu cür və çox çətin 
idi. 

1993-cü ilin fevral ayında ermənilər güclü hücum 
elədilər. Qısa müddətdə 20-dən çox kəndi götürdülər. Eyni 
zamanda da Ağdərə cəbhəsində Sərsəng su anbarını da 
götürdülər. Yeganə təminat yolu olan Tərtər—Ağdərə—Kəl- 
bəcər yolu bağlandı. Bundan sonra təminat hava yolu ilə 
vertolyotlar hesabına və bir də keçilməz Murovdağ silsiləsi 
ilə oldu. Yollar ensiz idi, Ömər aşırımı buz bağlayırdı. 
Ömər aşırımından Hoçaza qədər təxminən 130-140 km yol 
olardı. Həm də bu yollar keçilməz idi. Bu vəziyyətdə tabor 
müdafiə rayonunda dayanmışdı. 

Tabor Bərdədə yaranan vaxtı sıralarımızda xeyli sayda 
Yeni Daşkənddən olan döyüşçü vardı. Bu döyüşçülərin bir 
qismi “Azadlıq” batalyonunda olan haqsızlıqlara görə, bir 
qismi də Tərtər istiqamətində döyüşən “Qurtuluş” batalyo- 
nunun ləğv olunmasına görə bizə gəlmişdilər. Hamısı dö- 
yüş görmüş uşaqlar idi. Yeni Daşkəndli uşaqlardan Rizvan 
Qasımov bölük komandiri, Eldəniz Nəzərovla Tofiq Əs- 
gərov isə tağım komandiri idi. Yəni burada çox cəsur uşaq- 
lar var idi. Çoxluğu da dediyim kimi Yeni Daşkəndlilər təş- 
kil edirdi. Səhv etmirəmsə Rəşadət Piriyev bizə təxminən 
1993-cü ilin fevral ayının ortalarında gəldi. Rəşadət sağlam 
bədənli, çox eneriili, həddindən artıq döyüş duyumu olan 
bir oğlan idi. Hər bir çətin mövqelərə, kəşfiyyat qruplarına 
daim daxil edilirdi. Bir sözlə aktiv əsgər idi. 

1993-cü ilin fevralında cəbhədə vəziyyət gərginləşdi. 
Mart ayında kuliminasiya nöqtəsinə çatdı. Martın 25-də 
əmr verildi ki, briqada geri çəkilir və Kəlbəcərin müdafiə- 
sinə keçir. Briqada Laçının şimalından Kəlbəcərə qədər 
olan 80 km-ə qədər keçilməz yolu gəlib çatana kimi artıq 

tunel tutulmuşdu. Ermənilər Kəlbəcəri işğal etmişdi. Eyni 
zamanda da Ağdərə istiqamətindən də Kəlbəcərə doğru 
erməni silahlı qüvvələri qalxırdı. Artıq briqada iki tərəfdən 
mühasirə vəziyyətinə düşürdü. Çaykond—Oılınclı istiqamə- 
tində döyüşlər oldu. Burada çətinlik törədən bir məsələ də 
dinc əhalinin təxliyə olunması idi. Əhali də pis vəziyyətdə 
qalmışdı. 701 saylı motoatıcı briqadanın tərkibində 5-ci 
Bərdə taboru olmaqla bizim şəxsi heyyət müdafiə oluna- 
oluna, camaatı təxliyə edə-edə Ömər aşırımına qədər çəkil- 
dik. Qoşunun və əhalinin bir hissəsi Çopurlu—Lev istiqamə- 
tindən Daşkəsənin Alaxançallı kəndinə, qalan hissəsi də 
Zallar istiqamətindən Ömər aşırımına çıxaraq oradan Toğa- 
nalı kəndinə düşdülər. Yəni bu iki istiqamət üzrə həm ordu, 
həm də əhali geri çəkildi. 

701 saylı motoatıcı briqada 4 aprel 1993-cü ildə Mu- 
rovdağda müdafiə mövqeyi tutdu. Sağ istiqamət Hinaldağ, 
Koroğlu, Ömər, sol istiqamət Camışdağ, Murovdağ yük- 
səkliyi idi. Həmin döyüşlərdə tabor komandiri Tahir Cə- 
fərov başda olmaqla 10 nəfər şəhid və itkin düşənlərimiz 
oldu. Sonradan itkinlərdən 2-si dəyişdirildi. Şəhid olanlar- 
dan biri də Piriyev Rəşadətin sinif yoldaşı, Yeni Daşkəndli 
Quliyev Ziya idi. 

Biz Murovdağda olanda artıq Ağdam işğal olunmuşdu. 
Bərdə təhlükə altındaydı. Bizim tabor da Murovdağda mü- 
dafiə mövqeyində idi. Taboru 708 saylı motoatıcı briqada- 
nın tərkibində olmaqla Murovdağdan Ağdam cəbhəsinə 
göndərdilər. Avqustun 15-də biz müdafiə rayonunu qəbul 
etdik və Çomonli—Sarıcalı istiqamətində yerləşərək müdafiə 
mövqeyində dayandıq. Qarşımızda Şirvanlı və Qaraqaşlı 
yaşayış məntəqələri idi ki, ermənilər orada mövqelənmiş- 
dilər. Ermənilər həmin istiqamətdən bizim mövqeləri mütə- 

madi vururdular. Demək olar ki, hər gün mövqe döyüşləri 
gedirdi. Avqust ayının 21-də erməni ordusu tərəfindən güc- 
lü hücum oldu. Minamyot atəşindən Piriyev Rəşadət və 
Cəfərov Etibar yaralandılar. Rəşadət Bərdə xəstəxanasına, 
Etibar isə Bakı hərbi hospitalına göndərildi. Yaralandığı 
döyüşdə Rəşadət çox böyük şücaət göstərdi. Belə ki, qəhrə- 
man döyüşçü hücumu dəf edərkən yaralandı. 

Avqustun 25-də səhər saat 06:00-da yenə ağır döyüşlər 
başladı. Düşmən 2 tank və 2 BMP-nin köməyi ilə ferma 
istiqamətində hücuma keçdilər. Döyüş zamanı Yeni Daş- 
kənd kəndindən olan tağım komandiri Nəzərov Eldəniz və 
Türkmən kəndindən olan Sadiqi Ənvər şəhid oldu. Bölük 
komandiri Cəfərov Ramiz və Rzayev Elgiz ağır yaralan- 
dılar. Qasımov Nizami, Aşurov Rəmzi, Vəliyev Qismət də 
yaralılar içində idi. Yəni biz orada ermənilərin hücumunun 
qabağını çox çətinliklə də olsa kəsdik, irəliləyə bilmədilər. 
İtki versək də ermənilər də böyük itki verdi. Sonrakı gün- 
lərdə radiocihazlar vasitəsilə öyrəndik ki, ermənilər öz da- 
nışıqlarında yuxarı komandanlığa belə deyirlər: “Artıq biz 
irəli gedə bilmirik. Çox güclü müdafiə mövqeləri var. Azər- 
baycan ordusunu yarıb keçmək mümkün deyil”. Müdafiə 
ona görə güclü idi ki, 10—15 gün ərzində biz xeyli mü- 
həndis-istehkam işləri görmüşdük. Sonrakı aylarda yenə də 
ermənilər hücum elədi. Döyüşçülərimiz qəhrəmanlıqlar 
göstərdilər. 

1993-cü il dekabrın 11-də əmr gəldi ki, yenidən tabor 
Murovdağa qayıdır. Orada ayın 29-da döyüş əmri verildi. 
Bu Meydançay əməliyyatı adlanırdı. Dünyaca məşhur bir 
əməliyyat idi. Belə ki, dünya hərb tarixində yüksək dağlıq 
ərazidə, qış vaxtında tək-tük əməliyyatlar olub. Onlardan 
1799-cu ildə Aleksandr Suvorovun alayının Alp dağlarını 

keçməyini və 1914-cü ilin sonu, 1915-ci ilin əvvəlində Ən- 
vər paşanın həyata keçirdiyi Sarıqamış əməliyyatını misal 
göstərmək olar. Sarıqamış əməliyyatında çox sayda türk 
şəhid olmuşdur. Bunlardan sonra mənə elə gəlir ki, biz o 
səviyyədə olan ağır iqlim, relyef və yüksək dağ şəraitində 
3462 metr yüksəklikdən keçərək Meydançay əməliyyatını 
yerinə yetirmişik. Sözü gedən əməliyyatda Qasımov Riz- 
vanın bölüyü düşmən ordusunun 120 nəfərlik heyətini 
pusquya saldı. O əməliyyatda Piriyev Rəşadət də iştirak 
edirdi. Orada 100-dən çox erməni məhv edildi. Bizdən isə 
bir nəfər Kəlbəcərli — Aydınov Rəfi Telman oğlu şəhid ol- 
du. Həmin ermənilərin məhv olunmasında Piriyev Rəşadət 
Əli oğlunun və digər əsgərlərimizin böyük şücaəti oldu. 
Qəhrəmanlıq göstərdilər. Bununla da 10 km cəbhə irəlilədi. 
Artıq müdafiə xətti Murovdağda yox Yanşaq, Zallar, Qa- 
sımbinəsinin önündə quruldu. Meydançay əməliyyatınının 
səhəri günü 701 saylı briqadanın komandiri polkovnik 
Valeh Rəfiyev ora gələrkən gördüklərini müsahibələrinin 
birində belə qeyd edir: “Murovdağdan Kəlbəcərə düşən 
yerdə o qədər çox erməni meyiti vardı ki, düşüb onları də- 
rəyə tullamağa vaxt yox idi. Maşınla meyitlərin üstündən 
keçib gedirdim”. 

Növbəti hücum planı hazırlanırdı. Müdafiə nazirliyinin 
heyəti və döyüş hazırlığı idarəsindən gəlmişdilər. Taborun 
döyüş hazırlığı qənaətbəxş idi. 15 yanvarda yeni döyüş 
əmri verildi. Biz hücuma keçərək 3054 yüksəkliyini götür- 
dük. Bu Murovdağın cənub yamacında olan Camışdağın 
cənub yamacı idi. Sonra 2918, 2668 yüksəkliklərini də gö- 
türdük. 

1994-cü il yanvarın 18-i 2475 yüksəkliyinə hücuma 
keçdik. Bu yüksəkliyə el arasında həm də Qızılqaya de- 

yirlər. Döyüşdə Qasımov Rizvan yaralandı. Mən onun kiçik 
qardaşı Qədirov Qulamı çağırdım ki, qardaşını hospitala 
aparsın. Rizvanın halı özündə deyildi. Amma güclə də olsa 
dedi: “Qətiyyən ola bilməz, o döyüşçüdür, döyüşdə ol- 
malıdır”. 

Səhəri günü, ayın 19-u biz Qızılqaya yüksəkliyini götü- 
rəndə Qədirov Qulam şəhid oldu. Bir neçə də yaralımız 
vardı. Qızılqaya döyüşündə də Piriyev Rəşadət fərqləndi, 
böyük şücaət və qəhrəmanlıq göstərdi. Sonrakı günlərdə ar- 
tıq biz 2081 yüksəkliyini də götürdük. Bununla da Yanşaq, 
Zallar, Qasımbinəsi, Bağırlı kəndləri azad olundu. Bu əmə- 
liyyatlar haqqında mətbuatda geniş məqalələr var. İngilis 
Tomas Devalın, Məmməd Vəliməmmədovun da bu haqda 
geniş yazıları var. Təbii ki, kəşfiyyat qurumları da taborun 
apardığı həmin döyüşlərdən tam məlumatlı idilər. Onu da 
deyim ki, Qızılqaya yüksəkliyini alanda ermənilərdən 1 gi- 
rov tutmaqla xəritələr ələ keçirdik. Onların 57 meyiti isə 
döyüş meydanında qalmışdı. Xəritələrdən sonra erməni- 
lərin bütün artilleriyasının və digər qüvvələrinin yeri bəlli 
oldu. Tutduğumuz girova görə tabora 700 000 manat müka- 
fat verildi. Müdafiə nazirinin müavini Elxan Orucov onun 
100 000 manatını mənə, 100 000 manatını girovu tutan 
Qurbanov Feyruza (bu cəsur qəhrəman sonralar Füzuli isti- 
qamətində şəhid oldu), qalan 500 000 manatını isə şəxsi he- 
yətə payladı. 

Azərbaycan ordusunun növbəti döyüş planı 2390 metr 
yüksəkliyi olan Buzluq dağını almaq idi. 1994-cü il fevralın 
əvvəllərində ermənilər bütün qüvvələrini Ağdaban, Çay- 
qovuşan istiqamətinə toplamışdı. Bizdə də döyüş qabiliy- 
yəti aşağı düşmüşdü. Çünki ərazi döyüş aparmaq üçün 
əlverişsiz idi. Həm də itkilərimiz də vardı. O vaxtkı Ali 

Məhkəmənin həm ibtidai istintaq, həm də məhkəmə istin- 
taq materiallarından görsənir ki, həmin vaxtı Müdafiə na- 
zirliyinin öz verdiyi xülasəyə görə 5-ci Bərdə taborunun 
döyüş qabiliyyəti cəmisi 40 % qalıb. Yəni, döyüş qabiliy- 
yətini 60 % itirib. Buna baxmayaraq yenə də əmr verdilər 
ki, irəli getmək lazımdır. Buzluq dağına hücum etsək də 
yüksəkliyi tuta bilmədik. Artıq cəbhənin sağ istiqamətində 
də, sol istiqamətində də ermənilər çox güclü toplanırdılar. 
Texnikaları da çox idi. Hətta sonralar Köçəryan yazırdı: 
“Biz həftələrlə Xankəndində olan qüvvələri Ağdərədən 
Murovun dibi ilə, gizli yollarla Ağdabana gətirdik ki, 
oradan Qaragöl istiqamətindən Ömər aşırımını vuraq və 
yolu bağlayaq”. Digər bir məlumat da əldə olunmuş teleq- 
rammada var. Orada göstərilir: “Beyləqan istiqamətində 
dislokasiya olunmuş 1500 nəfər, Xankəndində olan 300 
nəfər və “Dizaq” cinayət qrupu Ağdaban istiqamətinə gön- 
dərilir”. Təsəvvür edin, orada Ağdərə alayı, Xankəndi alayı 
və 3000-ə yaxın şəxsi heyət olmaqla nə qədər də texnikaları 
ola-ola Müdafiə nazirinin müavini Elxan Orucov radio ilə 
ələ keçirilən həmin məlumatı bilərəkdən mənə demir və 
gizli saxlayır. Və bizi də ora göndərir ki, 300 nəfərlə gedək 
3000 nəfərə qarşı Buzluqda döyüşək. Qeyri-bərabər döyüş 
keçirilsə də Buzluğu ala bilmədik. Oraya 2 dəfə hücum 
etdik. Yanvarın 21-dəki döyüşdə əsgərlərimizi minamyot 
atəşinə tutdular. Həmin dağda Kərimov Nurlan, Əliyev 
Azər, Həsənov Mobil, Qubadov Rəhim, Abbasov Rasim və 
bir neçə nəfər də Bakıdan gələnlərdən şəhid oldular. Bu- 
nula da biz məcburən geri çəkildik. Yanvarın 27-də 
yenidən Qaragöl istiqamətindən Buzluğa hücum elədik. Və 
yenə də biz oranı ala bilmədik. Ermənilər o strateji yüksək- 
liyi vermək fikrində deyildilər. İkinci Qarabağ müharibə- 

sində də ruslar həmən Buzluq yüksəkliyini özlərinin maraq 
dairəsində göstərirdilər. Oranı özləri üçün təmas xətti hesab 
edirdilər. Lakin “Qisas” əməliyyatı çərçivəsində 2022-ci il 
avqustun 3-də Buzluq dağı Azərbaycan Silahlı Qüvvələ- 
rinin nəzarətinə keçib. 

5 fevral 1994-cü ildə axşam məni ağır pnevmoniya ilə 
qospitala apardılar. Bir müddət sonra qoşun hissələri Kəl- 
bəcərdən çıxdı. Bundan sonrakı döyüşlərdən mənim xə- 
bərim olmadı. Rəşadətgil necə itkin düşüblər, necə şəhid 
olublar, dəqiqliyi ilə bilmirəm. Amma görünən odur ki, 
qəhrəmanlıq göstəriblər və orada, həmin istiqamətdə Piri- 
yev Rəşadət, Göyüşov Bayram, Ələkbərov Ələddin, Da- 
daşov Mehman şəhid olublar. Hətta Ələddin özünü qum- 
bara ilə partladıb. Yəni bu qəhrəmanlıqları bunlar ediblər 
və şəhid olublar. 

Mən Hərbi kollegiyanın 8-ci cildinə istinad edərək hə- 
min itkin düşənlər və həlak olanlar haqqında siyahıdan 
Rəşadətlə bağlı hissəni oxuya bilərəm. Orada göstərilir ki, 
Piriyev Rəşadət Əli oğlu 11 fevral 1994-cü ildə orada itkin 
düşüb. 

Tabor komandiri kimi deyə bilərəm ki, Piriyev Rəşa- 
dətin döyüş yolunu qısaca belə göstərmək olar: “Laçında 
sol istiqamətdə Fərraş, Şamkənd, Nurəddin kəndləri, Qur- 
qun, Qırxqız dağları, sağ istiqamətdə Hoçaz dağı, Mişni, 
Sonasar, Soyuqbulaq, Mayis kəndləri, Minkəndə doğru, 
sonra Kəlbəcərin müdafiəsi, Tunel, Keçiliqaya, Əsrik, Zül- 
füqarlı, Comərd, Almalıq, Nadirxanlı, Qılınclı, Çaykənd, 
daha sonra Ağdam cəbhəsindəki Sarıcalı döyüşləri və ən 
nəhayət Murovdağda ermənilərin geri oturdulması”. 

Mən deyərdim ki, Rəşadət çox böyük döyüş yolu keç- 
miş, saysız-hesabsız hərbi aktivlik göstərmişdir. O, çox 

enerjili, vətənpərvər, həmişə döyüşə can atan məsuliyyətli 
bir əsgər, yenilməz qəhrəman idi. Gündəliyimə baxıram ki, 
hər yerə əmrlə Piriyev Rəşadət göndərilib. Ağdamda dö- 
yüşdə yaralandı, Kəlbəcər istiqamətində rəşadətlə döyüşdü 
və şəhid oldu. Doğrudan da Piriyev Rəşadət Əli oğlu elə 
rəşadətli oğlan idi. 
Allah bütün şəhidlərimizə rəhmət eləsin. 
Bərdə, 18.08.2023 

Cəlil İbrahimov 
5-ci Bərdə taborunun 
keçmiş qərargah rəisi, leytenant 


ŞƏRƏFLİ BİR ÖMÜR 


1993-cü ilin yanvar ayında bizim tabor Laçının Hoçaz 
yüksəkliyində mövqe tutmuşdu. Həmin ərəfədə başqa ba- 
talyondan bizə 4—5 nəfər döyüşçü göndərildi. Onlardan biri 
də rəhmətlik Piriyev Rəşadət idi. Piriyev Rəşadətin həmin 
günü gözümün qabağındadı. Qara əfqanka formada gəlmiş- 
di. Tabora gələn kimi də elə birbaşa oradan da bizim möv- 
qeyə gəldilər. Özüm də mövqedə postda dururdum. Rəşadət 
çox qorxmaz, soyuqqanlı əsgər idi. Gəldiyi az müddət ər- 
zində oradakı tanıdığı və tanımadığı uşaqlarla mehriban ün- 
siyyət yaratdı. Laçından sonrakı vaxtlarda Kəlbəcər döyüş- 
lərində də cəsur və igid bir döyüşçü kimi fəal iştirak elədi. 
Verilən əmrlərin hamısına layiqincə və yerli-yerində əməl 
edirdi. Hansısa əməliyyata göndəriləndə qəti ondan nara- 
hatçılıq yox idi. Çünki bütün tapşırıqları yerinə yetirən, 
adamı yarıdan bir əsgər kimi tanınırdı. Kəlbəcər döyüş- 
lərində bizim tabor mühasirəyə düşmüşdü. O biznən bəra- 
bər qəhrəmanlıq göstərdi. Mühasirədən çıxa bildik. 

Taborumuz yaxşı döyüş yolu keçdiyi üçün 1993-cü ilin 
avqust ayında Müdafiə nazirinin əmri ilə Ağdam cəbhəsinə 
göndərildi. Orada hər gün mövqe döyüşləri gedirdi. Piriyev 
Rəşadət avqust ayındakı döyüşlərin birində qolundan və 
kürəyindən yaralandı. Hospitala düşdü. Sağalar-sağalmaz 
yenə tabora qayıtdı. Dekabrın əvvəlində yenə də taboru Ağ- 
damdan Murovdağ cəbhəsinə qaytardılar. Dekabrın 29-dan 
30-na keçən gecə tabor 86 nəfərlə döyüş əmri aldı. Kəlbə- 

cər istiqamətindəki Meydançayda ermənilərin arxasına keç- 
dik. Həmin 86 nəfərdən biri də Piriyev Rəşadət idi. Orada 
da çox ağır döyüşlərimiz oldu. Rəşadət bu döyüşlərdə də 
fərqləndi. O, 1994-cü il fevral ayının əvvəlində itkin düşdü. 
Piriyev Rəşadət az, amma şərəfli bir ömür yaşadı. 

Allah bütün şəhidlərimizə rəhmət eləsin. 
Laçın, 15.08.2023 

Məhəmmədəli Məmmədov 
5-ci Bərdə taborunun arxa cəbhə 
üzrə keçmiş komandir müavini 


HƏKİMƏ DEDİ Kİ, QAYITMIRAM 


Rəşadət bizim tabora sonradan gəlmişdi. 1992-ci ilin 
axırlarında Hoçazda biz onları əvəz elədik. Bizlə sona 
qədər bir yerdə xidmət elədi. Rəşadət qara paltar geyirdi. O 
formadan bizdə 2—3 nəfər geyinirdi. Başına da pilotka 
qoyurdu. Yəni, uşaqlardan seçilirdi. Baxırdın cavan uşaqdı, 
amma qorxmaz, mərd əsgərdi. 

Bir müddət sonra Rəşadət Piriyev Ağdam cəbhəsində 
yaralanmışdı. Müalicədən sonra həkimlər onu 15 günlük 
evə buraxmışdılar. O evdə qalmayıb xidmətə gəlmiş, bizim 
tabora qoşulmuşdu. Həkim neylədi ki, get evdə qal, tam 
sağal sonra gələrsən. Onun bizim taborda həm kəndçiləri 
çox idi, həm də döyüşçü yoldaşlarından ayrı qala bilmirdi. 
Ona görə də həkimə dedi ki, qayıtmıram. Elə uşaqlarnan bir 
yerdə olacam, xidmətimə davam edəcəm. 

Sonralar Rəşadət rabitə kursu keçdi və rabitəçi oldu. 
Rabitəçi olmağına baxmayaraq yenə də gah pulemyot, gah 
da avtomat götürürdü. Döyüşlərdə aktiv iştirak edirdi. 

Axırıncı dəfə Rəşadət Piriyevin də olduğu dəstə Buz- 
luqda mühasirəyə düşdülər. Rabitəsi açıq qalmışdı. Biz 
onun səsini eşidirdik. Rəşadət elə oradaca da şəhid oldu. 

Allah şəhidlərimizə rəhmət eləsin. 

Bakı, 18.08.2023 

İnqilab Naibov 
5-ci Bərdə taborunun sabiq zabiti 


RƏŞADƏTLİ ƏSGƏR 


Şəhid qardaşımız Rəşadət Piriyev çox nümunəvi və 
Ana Vətənimizin müdafiəsi uğrunda gedən Birinci Qarabağ 
müharibəsində, düşmənə qarşı gedən döyüşlərdə nümunəvi 
bir əsgər kimi qəhrəmancasına vuruşan, öz adını sözün əsl 
mənasında tərənnüm edən, RƏŞADƏT NÜMUNƏLƏRİ 
göstərən cəsur bir döyüşçü, üzüyola, nizam-intizamlı əsgər 
idi. Nə vaxt baxırdın Rəşadət silahını, pal-paltarını təmiz- 
ləyir. Xüsusən hər zaman onun çəkmələri parıldayar, tər- 
təmiz olardı. Təmizliyə çox önəm verən idi. Bu da döyüşçü 
üçün vacib məsələdən biridir. Rəşadət çox mehriban, 
gülərüz, xoşxasiyyət bir əsgər idi. 

1993-cü ilin avqust ayının 25-də Ağdam rayonunun 
Çəmənli Sarıcalısında düşmənin çox güclü hücumunu 
bizim tabor dəf elədi. Sonradan bizim rabitəçilər erməni- 
lərin danışığını dinləmişdilər. Onlar danışıqlarında etiraf 
edirmişlər ki, gözləmirmişlər ki, belə müdafiə olar. Çünki 
onlar 708 saylı briqadanı basa-basa, geri oturda-oturda gəl- 
mişdilər. Amma bizim taborun Ağdama gəlməyindən heç 
onların xəbəri olmayıbmış. Fikirləşiblər ki, həmişəki kimi 
yenə basıb keçəcəklər. Ermənilər gördülər yox, necə deyər- 
lər: “Daş qayaya rast gəlib”. Həmin döyüşdə biz iki şəhid 
verdik: Nəzərov Eldəniz və Sadiqi Ənvər. Eldəniz Yeni 
Daşkənddən idi. Bölük komandiri Rizvan Qasımovun müa- 
vini idi. Eldəniz şümşürüy, od parçası bir oğlanıydı. Onun 
şəhid olmağı tabor üçün çox böyük itki oldu. Çox cəsur 
döyüşçü, qorxu bilməz bir insan idi. Ənvər Türkmən 

kəndindən idi. Çox sakit təbiətli bir əsgər, qarayanız, arıq 
oğlanıydı. Allah hər ikisinə rəhmət eləsin. Həmin avqust 
döyüşlərində Rəşadət Piriyev, Ramiz Cəfərov, Elgiz Rza- 
yev və başqaları yaralandılar. O şəhidlərin və yaralıların 
hesabına biz ermənilərin qabağını ala bildik. Ermənilər hə- 
min hücumda düz “Dörd yol”a, yəni, Quzanlı “Dörd yol”u 
deyilən yerə qədər işğal etməyi planlaşdırıblarmış. 

Təkrar olsa da deməliyəm ki, Rəşadət mənim yadda- 
şımda çox cəsur, mehriban, gülərüz, xoşxasiyyət bir əsgər 
kimi qalıb. Mənim ona şəxsi hörmətim vardı. Belə ki, bu 
hörməti Rəşadət öz davranışı, təlim-tərbiyəsi və ədəb-ər- 
kanı ilə qazanmışdı. 

Rəşadəti sonuncu dəfə 1993-cü ilin dekabr ayında To- 
ğanada 101 adlanan qəsəbədə müvəqqəti dislokasiya olan 
zaman gördüm. Yaxşı yadımdadır, Bərdə rayonunun nüma- 
yəndələri və televiziyadan da çəkiliş gəlmişdi. Murovdağ- 
dan Kəlbəcər istiqamətində hücuma hazırlaşırdıq. Həmin 
vaxtı Rəşadətlə bərabər yaralanan uşaqların hamısı müa- 
İicədə olmalı idi. Amma ambulator müalicədə olan, yatası, 
hələ tam sağalmayan Rəşadəti evdə saxlaya bilməmişdilər. 
Deyib ki, mən səngər yoldaşlarımla bərabər xidmətimə da- 
vam etməyə gedirəm. Döyüşlər başlayanda da taborun tər- 
kibində döyüşə qatıldı. 

1994-cü ilin fevral ayında Ələkbərov Ələddin, Dadaşov 
Mehman, Piriyev Rəşadət və başqalarının Buzluqdakı xid- 
mətdə olduqları mövqe ermənilər tərəfindən mühasirəyə 
alınmış, onlara düşmən tərəfdən uca səslə təslim olmaları 
haqqında təklif etmişlər. Rəşadətgil isə deyiblər ki, biz er- 
məniyə sağ can vermərik. Son güllələrinə qədər döyüşdük- 
dən sonra sonuncu qumbaranı partladaraq özlərini şəhid 
ediblər. 

Rəşadət elə öz adı kimi rəşadətli əsgər idi. Allah onun 
və onun simasında bütün şəhidlərimizin müqəddəs ruhunu 
şad eləsin. Yerini Cənnət qərar versin. Necə ki, Qurani- 
Kərimdə Allah sübhan və-taala “Ali İmran” surəsinin 169- 
cu ayəsində buyurur: “Allah (haqq) yolunda, din yolunda 
və vətən yolunda öldürülənləri ölü hesab etməyin. Əksinə, 
onlar diridilər və onların ruziləri rəbbilərinin yanındadır”. 
Həzrəti Peyğəmbərimiz Məhəmməd (s.ə.s) “Şəhidin məqa- 
mı Rəbbi yanında hömətli və məkanı əbədi olaraq Cənnət- 
dədir” — deyə buyurmuşdur. 

Xatirələri bizim üçün əziz olan bütün şəhidlərin hamısı- 
nın ruhuna Allah sübhan və-taaladan onlara rəhmət diləyi- 
rom! Onların əziz ruhları qarşısında baş əyirəm. Allah ruh- 
larını şad eləsin. 

Moskva, 18.08.2023 

Rizvan Qasımov 
Sabiq bölük komandiri, 
II qrup Qarabağ müharibəsi əlili 


O, MƏRD VƏ CƏSARƏTLİ OĞLAN İDİ 


Biz 1992-ci ilin noyabr ayının 7-də N saylı hərbi hissə- 
nin tərkibində 5-ci Bərdə taboru olaraq ilk dəfə Laçın böl- 
gəsinə döyüşlərə getmişik. Bizdən əvvəl orada 10 “A” saylı 
taborun şəxsi heyəti Laçının müdafiəsi üçün döyüşmüşdü. 
İndi biz onları əvəz etmək üçün göndərilmişdik. Qeyd edim 
ki, bu tabor da bizim hərbi hissə komandanlığına tabe idi. 
Biz oraya çatdıqdan bir gün sonra postların yerdəyişməsi 
zamanı təsadüfən orada xidmət edən həmkəndlim əsgər 
Rəşadət Piriyevlə rastlaşdım. O zaman biz hər ikimiz bu 
təsadüfi görüşdən çox sevinərək bir-birimizlə səmimi görü- 
şüb hal-əhval etmişdik. Qısa söhbətimizdən öyrənmişdim 
ki, Rəşadətgilin hərbi hissəsi artıq aylardır ki, Laçının mü- 
dafiəsi uğrunda döyüşlərin iştirakçısıdır. Rəşadət həqiqi 
hərbi xidmətə çağırıldıqdan və Bakıda karantin dövrünü ke- 
çəndən sonra onu N saylı hərbi hissənin tərkibində Laçına 
gətiriblərmiş. Mən onunla söhbət edərkən onun yanında, 
ona yaxın olan 4—5 əsgər də vardı. Əllərini də bir-biri- 
lərinin çiyninə qoyaraq çox mehriban şəkildə bizim söhbə- 
timizi dinləyirdilər. Mən buraya bələd olmadığım üçün on- 
lardan Laçındakı vəziyyət haqqında soruşdum. Onlar mənə 
oradakı döyüşlərdən danışdılar. Sual etdim ki, nə kimi dö- 
yüşlər keçibsiniz. Dağlıq ərazi olduğundan bəzi incəliklər 
mənə maraqlı idi. Onlar dedilər ki, Laçının hər dağı, hər qa- 
yası bir səngərdi, hər qarışı həm bizim üçün, həm düşmən- 
lər üçün təhlükəlidi. Odur ki, Laçın ərazisində bütün döyüş- 

lərimiz bizim üçün bir tarixdi. Əsasən də Hoçaz dağında, 
Sarıbaba yüksəkliyində, eyni zamanda Ermənistanla sərhəd 
ərazilərimizdə döyüşlərimiz çox gərgin olub. Rəşadət onu 
da qeyd etdi ki, burada döyüşlər ağır olduğu kimi, məkan 
və hava şəraiti də çox ağırdır. Düşmən gülləsindən qorun- 
maqla bərabər, gərəkdir ki, özünüzü soyuqdan, donvurma- 
dan da qoruyasız. Düzənliklə dağlıq uyğunlaşmır. Burada 
daha da diqqətli olmaq lazımdır. Qalanını da ki, bilirsiz, 
hərbi xidmət keçmiş döyüşçülərsiniz. 

Bizim söhbətimizin bu məqamında artıq Rəşadətgilin 
sıraya düzülməsi üçün əmr verildi. Onlar buradan başqa 
cəbhəyə gedəcəkdilər. Biz bir daha bir-birimizə sarılaraq 
görüşüb sağollaşdıq. O bir neçə addım getdikdən sonra geri 
dönərək uca səslə, “Rizvan, özünü qoru” — deyərək mənə əl 
etdi. O vaxtdan bir neçə ay ötmüşdü. Artıq 1993-cü il idi. 
Daha doğrusu, 1993-cü il fevral ayının 18-də yuxarı ko- 
mandanlığın əmri ilə Rəşadət hərbi xidmətini davam 
etdirmək üçün yenidən Laçına, bizim xidmət etdiyimiz 5-ci 
Bərdə taborunun II bölüyünə, yəni mənim komandirlk 
etdiyim bölüyə köçürülmüşdü. Bu tarixdən təxminən bir ay 
sonra, mart ayının sonlarında Kəlbəcər ərazisində vəziyyə- 
tin gərgin olmasını nəzərə alaraq Müdafiə Nazirliyi bizim 
hərbi hissənin dərhal Laçından Kəlbəcərə köçürülməsi 
haqqında əmr vermişdi. O əmr əsasında biz Kəlbəcərə yer- 
dəyişmə etdik. Artıq mart ayının sonu idi. Kəlbəcərdə və- 
ziyyət həqiqətən də çox gərgin idi. Kəlbəcərin işğal oluna- 
cağı hiss olunurdu. Bizim hərbi hissəyə həm Kəlbəcərin 
müdafiəsi, həm də əhalinin təxliyyə olunmasına kömək tap- 
şırılmışdı. Bu bizim üçün çətin olsa da, yerinə yetirməyə 
borclu idik. Kəlbəcər—Ağdərə yolu bağlı olduğundan əhali- 
nin yalnız az sayda olan hissəsi vertolyotlarla, qalan böyük 

hissəsi isə əsasən də çox təhlükəli olan Murov yolu ilə təx- 
liyyosi yerinə yetirilirdi. Aprel ayının 2-si, Kəlbəcərin işğa- 
İma qədər və ondan sonrakı bir neçə gündə bizim 5-ci Bər- 
də taborunun on nəfər şəhid və itkini, o cümlədən onlarla 
yaralısı oldu. Kəlbəcərin qorunması və əhalinin təxliyyəsi 
üçün bütün şəxsi heyətlə bərabər taborumuzun əsgəri Rə- 
şadət Piriyevin də ağır və şərəfli fəaliyyəti olmuşdur ki, bü- 
tün bunlar aradan uzun zaman ötməsinə baxmayaraq bütün 
döyüşçülərin yaddaşından silinməyib. 

Mən Rəşadətin igidliyini Kəlbəcərin işğalından aylar 
sonra ermənilərin Murovdağda bizim mövqelərimizə güclü 
hücumu zamanı da görmüşdüm. Bu iyun ayının 10-u 
tarixində olmuşdu. Həmin gün düşmən bizim mövqeləri 
öncə top mərmiləri ilə atəşə tutmuş, sonra isə hücuma keç- 
mişdilər. O zaman Bərdədən Elsevər Hüseynov, Xanlardan 
isə Dilqəm adlı əsgərimiz şəhid olmuşdu. Həmin döyüşdə 
Rəşadət Piriyevin PK silahı ilə düşmənin geri oturdulma- 
sında, onların məhv edilməsində böyük xidməti olmuşdu. 
O, həqiqətən də çox mərd və cəsur döyüşçü idi. 

15 avqust 1993-cü ildə bizim 5-ci Bərdə taborunu 
Müdafiə Nazirliyinin əmri ilə Ağdama göndərdilər. Bildiyi- 
niz kimi bu zaman artıq Ağdam da işğal olunmuşdu. Bizim 
tabor Sarıcalı kəndi ərazisində müdafiədə durmuşdu. Ermə- 
nilər tez-tez mövqelərimizi mərmi atəşinə tuturdular. Növ- 
bəti mərmi atəşləri isə avqust ayının 21-də oldu ki, bu 
atəşlər nəticəsində Rəşadət Piriyevlə bərabər bir neçə əsgə- 
rimiz də qəlpə yarası alaraq Bərdə rayon xəstəxanasına 
göndərilmişdi. Rəşadət həm kürəyindən, həm də qolundan 
yaralı idi. Aradan bir neçə gün keçdikdən sonra isə, daha 
dəqiq avqust ayının 25-də səhər saatlarında yenidən bizim 
həmin postlarımız tank mərmiləri ilə atəşə tutuldu. Bu mər- 

mi atəşində həmkəndlimiz Eldəniz Nəzərov və Sadiqi Ən- 
vər şəhid olmuş, bölük komandiri Ramiz Cəfərov, o cüm- 
lədən bir neçə əsgərimiz də yaralanmışdı. Şəhid Eldəniz 
Nəzərov Yeni Daşkəndli olduğundan Rəşadət Piriyev Bər- 
də xəstəxanasında bir həftəlik müalicədən sonra icazə ala- 
raq Eldənizin yas məclisində, 7 mərasimində də iştirak 
etmişdir. O gündən tam bir həftə sonra isə Rəşadət xəstəxa- 
nadan müəyyən müddət dincəlmək üçün evə buraxılmışdı. 
Dekabr ayında bizim taborun tam şəxsi heyətinin yenidən 
toplanması üçün göstəriş verilmişdi. Qeyd edim ki, biz 
Kəlbəcərdən çıxdıqdan sonra taborun bir çox əsgərləri evə 
getmiş, hələ də qayıtmamışdılar. İndi bu döyüşçülərin ha- 
mısının Hacıkəndə toplanması vacib idi və bunun üçün 
onlara məlumat göndərilirdi. Döyüşçülər Hacıkəndə az-az 
toplaşırdılar. Briqadadan da tapşırıq vardı ki, döyüş qabi- 
liyyəti olan hamı yığılmalı, hər kəs öz yerində olmalıdır. 
Onda məni də bölük komandiri olaraq Bərdəyə göndərdilər 
ki, o ərazidə olan döyüşçülərin hərbi hissəyə qayıdışını təş- 
kil edim. Mən döyüşçülərlə bir-bir görüşüb hərbi hissəyə 
qayıdışla bağlı söhbət etdiyim məqamda, Rəşadət də 
qayıdacağını bildirdi. O zaman mən ona etiraz edib dedim 
ki, sən yaralısan, yaran da tam sağalmayıb, hələlik qal müa- 
licəni tam al, sağal, qurtarandan sonra xidmətə gələrsən. O 
isə dedi ki, yaram məni incitmir, artıq özümü sağlam hiss 
edirəm, həm də artıq döyüşçü yoldaşlarım üçün də darıxı- 
ram, hiss edirəm ki, onlardan ayrı qala bilmirəm. Beləliklə, 
bir həftə içində bütün döyüşçülərlə bərabər Rəşadət də 
Hacıkəndə gəldi. Onun tam sağalmamış Hacıkəndə, xid- 
mətə gəlişini hamı təəccüblə eyni zamanda alqışla qarşıladı. 
Hərbi hissənin həkimi Cəlal həkim isə Rəşadətin vaxtından 
tez qayıdışına ciddi şəkildə etirazını bidirdi. Lakin Rəşadəti 

fikrindən döndərə bilməyəcəyinə əmin olduqdan sonra onu 
yenidən müayinə etdi və dedi ki, eybi yoxdu, qal hərbi his- 
sədə, ancaq müəyyən müddət yaranla bağlı ehtiyatlı olma- 
lısan. Rəşadət isə Cəlal həkimə narahat olmamasını, özünü 
sağlam hiss etdiyini bildirdi. Və onu da dedi ki, mənim 
yoldaşlarım hardadısa, mən də orada olacağam. 

1993-cü ilin sonları idi. O vaxt bizim taborda rabitə 
tağımı yaratdılar. Elə oldu ki, Rəşadət də rabitə üzrə kursa 
getdi. Onunla bərabər kursa gedənlər arasında digər döyüş- 
çü Xanlarov İlham da var idi. Komandirləri də Bakıdan 
Zakir adlı biri idi. Rəşadət və Xanlar rabitə kursunda bir 
müddət olduqdan sonra hərbi hissəyə rabitəçi olaraq 
qayıtdılar. İkinci Kəlbəcər əməliyyatı başlayanda Xanlarov 
İlhamı rabitəçi kimi verdilər bizim bölüyə, Rəşadət Piriyevi 
isə kiçik leytenant Rövşən Məcidovun komandiri olduğu 
birinci bölüyə təyin etdilər. Dekabr ayının sonunda biz yu- 
xarı komandanlığın əmri ilə ikinci Kəlbəcər əməliyyatına 
başladıq. Bu o zaman həm relyefə görə, həm hava şəraitinə 
görə uyğunsuz döyüş planı idi. Ancaq bütün çətinliklərə 
baxmayaraq döyüşçülər qəhrəmancasına döyüşürdü ki, bu 
qəhrəmanlıqda Rəşadətin də rabitəçi payı var idi. 1994-cü il 
yanvarın 18-də mən bu əməliyyatda yaralandım. Ondan 
sonrakı döyüşlər haqqında məlumatım olmadı. 

Bizim qədirbilən xalqımız heç vaxt şəhidləri və itkin- 
ləri unutmur. Onları xatırlayır, yada salır, ruhlarına uca 
Tanrıdan rəhmət diləyirlər. 

Yeni Daşkənd, 13.08.2023 

Yusif İsmayılov 
Qarabağ müharibəsi iştirakçısı 


ÇADIR OD TUTUB YANIRDI 


1994-cü il fevral ayının 11-də Qızlqaya Buzluq istiqa- 
mətində olan tərəfdə gizli mövqedə qurulan çadırı düşmən 
vurmuşdu. Çadır od tutub yanırdı. Həmin mövqedə Ala- 
çadırlı Ələddin, Lənbəranlı İsa, Yeni Daşkəndli Rəşadət və 
başqaları olmaqla cəmi 15 əsgər idilər, bir də İranlı Baba 
orada olub. Onlar qışqırırdılar ki, bizə kömək eləyin. Biz 
isə hardasa 25 nəfər olardıq. Hava da çox dumanlı idi. Də- 
rəyə tərəf tökülürdük ki, onlara bir yolla, necəsə kömək 
edək. Bu vaxt biz də erməni əsgərləri ilə qarşılaşdıq. Kərəm 
qışqırdı ki, Yusif Qılman vuruldu. Rəhmətlik Qılman hə- 
min gün şəhid oldu. İndi onu itkin hesab edirlər, amma ya- 
nımızda şəhid oldu. Onu çıxara bilmədik, cəsədi orada qal- 
dı. Biz məcbur olub geri çəkildik. 

Bizə fevralın 15-i məlumat verdilər ki, artıq Murovdan 
o tərəfə, yəni, Yanşaq tərəfdə, Qızılqayada heç kim yoxdur. 
Bəs siz hardasınız? Mən dedim ki, Qızılqayadan Bağırlı, 
Bağırsaq dağına tərəf erməninin dağıtdığımız mövqeyi tə- 
rəfdəyik. Neçə nəfər olduğumuzu soruşdular. Rabitədə 
özüm idim, cavab verdim və onunla da rabitəni bağladıq. 
Biz ayın 16-sı yol getməyə başladıq. Ayın 17-si səhər-səhər 
çox çətinliklə, bir təhər Koroğlu dağının başına qalxdıq. 
Hətta orada biz Koroğlu dağının ətəyi ilə hərəkət edən 
zaman ermənilər arxamızca işıq verən mərmilər, fişənglər 
atırdılar. Mən bir az arxaya qaldım ki, birdən arxamızca 
gələr, bizə hücum edərlər. Dedim bəlkə mən onları bir az 

karıxdıraram, əsgərlər sağ-salamat iroliloyor, mən də sonra 
tək çıxa bilərəm. 

Ən axırıncı biz oradan çıxmışıq, ayın da 17-si idi. O da 
yadımdadı ki, biz oradan tökülüb gələndə Kərəm qarın 
tarına düşdü, qollarını açıb dayandı. Mənə dedi ki, Yusif 
yaxına gəlmə, ayağım yerə dəymir. PK-nın qayışını açıb 
ona atdım, o da tutdu. Dartıb onu çıxartdım. Hamımız aşağı 
gəldik. Biz aşağıda Nəcməddin Sadıkovu, Elxan Orucovu, 
Əvəz Şükürovu gördük. 

Biz Xanlarda olanda İsanın, Ələddinin, Rəşadətin qo- 
humları gəlmişdilər ora. Onlara mən necə görmüşdüm, ne- 
cə bilirdim eləcə də hər şeyi olduğu kimi danışdım. Onu da 
dedim ki, axtarmağın mənası yoxdu. Ancaq Beynəlxalq 
Qızıl Xaç və Qızıl Aypara Cəmiyyəti ilə əlaqə saxlamaq la- 
zımdı. Onda bilinər ki, onlardan əsir düşəni olub, yoxsa 
şəhid olublar. 

Allah şəhidlərə rəhmət eləsin. 

01.09.2023 

Şahsuvar Əliyev 
Qarabağ müharibəsində rabitəçi 


YADİGAR BIÇAQ 


Rəşadətlə Yanşaq kəndində bir yerdə rabitədə olduq. 
Taborda rabitə bölüyü vardı. Rabitə komandiri də Göyçaylı 
Zakir idi. Yəni, onun bölüyündəydik. Axırıncı dəfə elə Rə- 
şadətlə orada, Yanşaqda bir yerdə idik. Əsgərlərin hamısı 
yuxarıda mövqedə idi, aşağıda qalan Rəşadətlə mən idim. 
Sonra elə oldu ki, orada bir İranlı vardı, adına Baba deyir- 
dilər. Onun olduğu mövqeyə rabitəçi lazım oldu. Rəşadət 
ora gedəsi oldu. Axşamtərəfiydi, saat 4—5 olardı. Rəşadət 
həmin mövqeyə getdi. Rəşadətin rabitə qurğusuna bir dənə 
də əlavə batareya verdim. Getməmişdən də bir saat qabaq 
mənə sapı ağ rəngdə olan bir bıçaq verdi. Bu günkü kimi 
yadımdadı. Həmin bıçağı mənə verəndə dedi ki, mövqeyə 
gedirəm, ölüm bir anlıqdı. Əgər başıma bir iş gəlsə bıçağı 
məndən özünə yadigar kimi saxlayarsan. Gedəndən sonra 
gecə saat 1-ə kimi Rəşadətlə mənim əlaqəm oldu. Mən onla 
tez-tez əlaqə saxlayırdım. Arada deyirdim ki, a kirvə, a kir- 
və. O, da deyirdi ki, ə paralonu de, parolunu de. Belə bir 
zarafat da edirdik. 

Hə, elə oldu ki, gecə saat 1-dən sonra Rəşadətgillə əla- 
qə kəsildi. Mən ora-bura məlumat verdim ki, bəs filan möv- 
qedən rabitəyə cavab verən yoxdu. O vaxt da səhv etmi- 
rəmsə həmin mövqeni “Çinar” deyib çağırırdıq. Nə qədər 
çağırdıq, bəlkə də 15-20 dəfə elə mən özüm çağırdım, gör- 
düm cavab gəlmədi. Həmin gecədən sonra onlarla əlaqəmiz 
kəsildi. Bilmədim necə oldu. Onun sabahı, ya da bir neçə 
gün sonra idi. Əfqanıstanda döyüşən uşaqlardan gətirmiş- 

dilər. Onlar bizdən yuxarıdaydılar. Onlar gələndən 4—5 gün 
sonra dağıldıq. Ermənilər hücuma keçdi. Biz oranı məc- 
burən tərk elədik. O qədər də tələsik çıxdıq ki, Rəşadətin 
yadigar verdiyi bıçağı götürə bilmədim. Heç üstümdəki 
rabitə qurğusunu da apara bilmədim. Onu çaya atdım. 
Rəşadətin mənə bağışladığı bıçağa görə çox heyifslənirəm 
ki, onu götürə bilmədim. 

Az müddətdə də olsa Rəşadətlə bir yerdə olduq, bir 
boşqabda yemək yedik. Gözəl döyüşçü olub. Dərdimizi bir- 
birimizlə bölüşürdük. 

Allah ona və bütün şəhidlərimizə rəhmət eləsin. Mə- 
kanları cənnət olsun. 

01.09.2023 

Camal Canbaxışov 
II qrup Qarabağ müharibəsi əlili 


RƏŞADƏT CƏSUR DÖYÜŞÇÜ İDİ 


Rəşadətgillə kirvə olmuşuq. Ona görə də uşaqlığımız 
bir yerdə keçib. Rəşadətin özündən böyük qardaşı Rəşidlə 
mən Ağcakəndin və Ağdərənin, eləcə də Naxçıvanikin 
(Naxçıvanlı) düşmənlərdən təmizlənməsində iştirak etmi- 
şik. Ağcakənd azad olunanda ora ilk girən tankın üstündə 
Rəşid olmuşdu. Bunu onun döyüşçü yoldaşları bu gün də 
fəxrlə danışırlar. Rəşadətlə isə mən 1992-ci ildən Laçında 
birlikdə xidmət keçmişik. Rəşadət çox ürəkli, mərd, heç 
nədən çəkinməyən bir döyüşçü olub. Həqiqi vətənpərvər, 
dövlətini, xalqını sevən bir oğul idi. Həmişə deyərdi ki, 
mən gərək elə qəhrəmanlıq göstərəm ki, Rəşid özü də mən- 
lə fəxr eləsin. 

1993-cü ildə Kəlbəcər işğal olan ərəflər idi. Bizi Laçın- 
dan Kəlbəcərə gətirdilər. Keçiliqaya, Ağdaban istiqamətinə 
qaldırdılar. Oradakı döyüşlərdə Rəşadət hücuma keçən er- 
məni əsgərlərindən bir neçəsini hamımızın gözü qabağında 
gülləylə yerə sərdi. Çox döyüşkən idi, qətiyyən döyüşdən 
qorxan deyildi. Ancaq hücuma can atırdı. 

1993-cü ilin avqust ayında ermənilər Ağdamda güclü 
hücuma keçdilər. Onda da yaralanana qədər düşmənin qa- 
bağından geri çəkilmədi. Əlimizdə olan mövqelərdən çıx- 
madıq. Rəşadət belə bir cəsur döyüşçü idi. Bir yerdə idik. 
Rəşadətlə Etibar yaralandı. Rəşadəti Bərdə xəstəxanasına 
yerləşdirdilər. Xəstəxanadan çıxandan sonra nə qədər elə- 
dik ki, daha yaralanıbsan, xidmətə qayıtma. Dedi ki, yox, 
mümkün deyil. Mən axıra kimi xidmət edəcəm, düşmənlə 

vuruşacam. Həmin günlərdə Nəzərov Eldəniz şəhid olmuş- 
du. Deyirdi ki, gərək mən Eldənizin qanını alam. Elə də 
elədi. Ambulator müalicəsi bitməmiş Hacıkəndə hərbi his- 
səyə getdi. Oradan da İkinci Kəlbəcər əməliyyatı döyüş- 
lərinə qoşuldu. 1994-cü ildə elə İkinci Kəlbəcər əməliy- 
yatında da döyüş zamanı itkin düşdü. 
Allah bütün şəhidlərimizə rəhmət eləsin. 
13.08.2023 

Murad Orucov 
Qarabağ müharibəsi iştirakçısı, 
Rəşadət Piriyevin sinif yoldaşı 


İDMANÇILARA XAS GÖRKƏMİ VARDI 


Rəşadət həqiqətən vətənpərvər oğlan idi. Yaxşı, etibarlı 
yoldaşıydı. Onunla olan xatirələrim çoxdu. Sinifimizdəki 
uşaqlardan deyərdim ki, ən çox mənlə yoldaşlığı olub. Biz 
orta məktəbi qurtaranda Rəşadət hərbi məktəbə getmək 
istəyirdi. Onun fikri vardı ki, ya hərbçi, ya da polis işçisi 
olsun. Niyə getmədi bilmirəm, o yadımda qalmayıb. Aqil 
Əliyev, Ziya Quliyev və mən o vaxt hərbi məktəbə sənəd 
verdik. Muxtarın oğlu Mübariz Əliyev bizi Bakıya gətirdi. 
İlkin imtahanları verdik. Sonra bizi Özbəkistana əsas 
imtahanları verməyə çağırmalıydılar. Bizə gec məlumat 
verildiyindən çatdırıb gedə bilmədik. 

Rəşadətlə orta məktəbdə oxuyandan bir yerdə çox gün- 
lərimiz olub. İdarənin qabağında pambıq tökülən “na- 
ves”lərin yanında kağız kisələrdə yonca toxumu vardı. 
Çoxdan qaldığından daş kimi bərkiyibmiş. Amma mən bu 
kisələrin bərk olduğunu bilmirdim. Klubla “naves”in ara- 
sındakı keçiddə dayanmışdıq. Rəşadət mənə dedi ki, Mu- 
rad, gəl qaça-qaça gedib sürətlə kisələrə təpik vuraq. Görək 
kimin zərbəsi bərk dəyir. Dayandığımız yerdən ora da xeyli 
məsafə olardı. Sürətlə qaçmağa başladıq və mən ondan 
qabaq çatan kimi təpiklə yonca toxumunun kisəsinə bərk 
zərbə vurdum. Heç inanın ki, kisə yerindən tərpənmədi. 
Zərbənin təsirindən yuxarı qalxıb dizüstə yerə düşdüm. 
Asfalt şalvarımı cırdı. Özü də çox da uşaq da deyildik. Yə- 
qin ki, 8-ci sinifdə oxuyardıq. Geri çönüb gördüm ki, Rə- 

şadət elə gülür, elə gülür nətəri... Mən də yerdə ağrıdan 
qıvrılırdım. Özümə gələndən sonra dedim, ə, bə sən niyə 
təpik vurmadın? Bilirdin eləmi bu kisələrin daşlaşdığını? 
Rəşadət dedi ki, Murad məni də belə aldatmışdılar. Aya- 
ğımı səni kimi mən də əzmişdim. Dedim bir sənlə zarafat 
edim. 

Şahvələd Kamaz sürürdü. Biz ona Kalxeda deyirdik. 
Onu götürüb Rəadətlə Ağ evə, Köhnə qəbiristanlığa tərəf 
gedirdik. İki gündən, üç gündən bir gedib ot biçib kal- 
xedaya yığıb mal-heyvana gətirirdik. Belə günlərimiz də 
çox olub. 

1991-ci il idi. Bibim oğlu Məzahir Kərimovun yanında 
PMK-45-də işləyirdim. Xankəndidən və Əsgərandan çıxa- 
rılmış ilk Azərbaycanlı qaçqınlar üçün Ağdamın Əliağalı 
kəndi ilə Ağdərənin Sırxavənd kəndi arasında qəsəbə, şə- 
hərcik salırdıq. Böyük tikinti işləri gedirdi. Mən də gedib 
orada Məzahirin yanında işləyirdim. Məzahir orada mühən- 
dis idi. Bir neçə günüydü işləyirdim. Rəşadət mənə dedi ki, 
Murad, Məzahirə de mən də gəlim orada işləyim. Mən də 
Məzahirə dedim, o da sağ olsun, dedi ki, gəlib işləsin. Düz 
əsgərliyə gedənə qədər, bir ilə yaxın orada işlədik. Yəni, 
1991-1992-ci illərdə bir yerdə həmin tikinti idarəsində 
işləmişik. Hətta orada o işləyə-işləyə peşə məktəbini də 
bitirib sürücülük vəsiqəsi aldı. Hər gün bir yerdə olurduq. 
Rəşadət idmanla məşğul olduğundan sağlam bədəni, id- 
mançılara xas görkəmi vardı. Bədənli uşaq idi. 

Rəşadət çox qoçaq, zəhmətkeş oğlan idi. O adicə yeri- 
yəndə belə yumruğu sıxılı gedirdi. Qolları, biləyi dəmir ki- 
miydi. Tikintidə işləyən vaxt vaqonla sement gəlirdi. Mənə 
deyirdi ki, gedək sementi boşaldaq zəhmət haqqı alaq, əla- 
və pul qazanaq. Məsələn, yaşlı adamlar dörd nəfərə bir va- 

qonu boşaldırdı. O mənə deyirdi ki, biz ikimiz bir vaqon 
boşaldaq. Şifer gəlirdi o da onu kimi, gedib iki nəfərə bo- 
şaldardıq. Yaxşı zəhmət haqqı alar, aramızda bölərdik. 
Qarabağda işləyənlərə çox maaş verildiyindən biz həm də 
yaxşı məvacib alırdıq. 

1992-ci ildə əsgərliyə getdik. Rəşadət Şıxovdakı “N” 
saylı hərbi hissəyə düşmüşdü. Oradan da birbaşa Qarabağ 
müharibəsində döyüşlərə getdi. Sonralar da Bərdə taboruna 
köçürüldü. Və Kəlbəcərdə şəhid oldu... Onu heç vaxt unuda 
bilmərəm. 

Allah şəhidlərimizə rəhmət eləsin. 

Bakı, 03.09.2023 

Elmir Şıxəliyev 
II qrup Qarabağ müharibəsi əlili, 
Rəşadət Piriyevin sinif yoldaşı 


ÖTƏNLƏRDƏN, KEÇƏNLƏRDƏN 


Rəşadətlə həm yaxın qohumuq, həm də on il bir sinifdə 
oxumuşuq. Uşaqlığımız bir yerdə keçib. Uzun zaman keçsə 
də yadımda qalan bir neçə xatirə danışmaq istəyirəm. 

Təzə-təzə məşq eləyirdik. Yeddinci sinifdə oxuyurduq. 
Rəşadətgilin qapısında su kranın yanında, əncir ağacından 
asılmış boks oynamaq üçün bir “qruşa” vardı. Mənə dedi 
ki, Elmir “qruşa”nın içinə parça doldurmuşam, çox yum- 
şaqdı. Bərk bir zərbə vur, qolunun gücünə baxaq. Sən demə 
Rəşadət “qruşa”nın içinə kolxozun əkdiyi şəkər çuğun- 
durunu doldurubmuş. O da daş kimi olurdu. Mən zərbəni 
“qruşa”ya vuran kimi əlimin üstü partladı. Bu vaxt gülə- 
gülə başladı qaçmağa. Dedi görürsən adamı necə aldadırlar, 
əlini necə partladırlar. Eləcə deyirdin ki, əlim belə bərkdi, 
elə bərkdi. Əlin görürsənmi necə əzildi. 

Rəşadətə biz tay-tuşlarımız çox vaxt Mürşüd deyərdik. 
Çox mehriban, səmimi, qayğıkeş uşaq idi. Əla futbol oyna- 
mağı vardı. Dava-dalaşla arası olan deyildi. Heç vaxt istə- 
məzdi ki, kiminsə xətrinə dəysin, kiməsə pis söz desin, 
kimdənsə küssün, qəti belə xasiyyətləri yox idi. Deyən-gü- 
lən, xoşxasiyyət bir yoldaş idi. Ötənlərdən, keçənlərdən ya- 
dımda qalan gülməli bir əhvalat da belə olmuşdu. 

İsmayılov Naib kənddə uşaqlara karate dərsləri keçirdi. 
Çəkilliyin yanındakı “Ağ ev”də idik. Məniydim, Muradıy- 
dı, İqbalıydı, Şəmsiydi, Rəşadət idi, Etibar idi və başqa 
uşaqlar birlikdə məşq eləyirdik. Yaxşı da öyrənirdik. Kata- 

nın adları vardı: Nidan, Şodan, Şotakan və sair. Naib dedi 
ki, Rəşadət, çıx meydana görək. Öyrətdiklərimdən nə gös- 
tərə bilirsən, yadında nə qalıb? Rəşadət çıxdı ortaya və qa- 
yıtdı ki, müəllim, Şodannıyım? Bunu demişdi ki, Naibdən 
bir gülmək çıxdı ki, gəl görəsən. Biz də hamımız gülüşdük. 
Naib dedi ki, ay Rəşadət, Şodannıyım nədi? Heç olmasa 
denən, müəllim, Şodan katasını göstərimmi? Hə, Rəşadət 
bax belə məzəli, deyib-gülən uşaq idi. 

1993-cü il idi. Rəşadətlə Qəhrəmanov Əlixangilin evi- 
nin yanında qabaqlaşdıq. Biz başqa-başqa cəbhələrdə dö- 
yüşdüyümüzdən az-az görüşürdük. Gördüm golu-başı sa- 
rıqlıdı, dedi ki, Elmir, avqustun 21-də qəlpədən yaralanmı- 
şam. Mən dedim ki, yaran tam qurtarmayınca evdə ol, 
xidmətə qayıtma. Dedi ki, nə danışırsan, 1—2 günə gedirəm, 
qala bilmərəm. Rəşadət cəbhədəki döyüşlərdən, keçirdikləri 
əməliyyatlardan bir az söhbət elədi. Çox həvəsli, ruh yük- 
səkliyi ilə danışırdı. Bəlkə də onun qədər vətənpərvər az-az 
olardı. 

Rəşadətdən danışmaqla qurtarmaz. Sağdısa Allah qapı- 
sını açsın. Mehdinin də, Ziyanın da, onun da. Qurban demi- 
şəm, hansı gəlsə, fərqi yoxdu, ayaqlarının altında qurban 
kəsəcəm. Allaha qurban olum, onun möcüzələrinə inanan 
adamam. Mən ümidimi üzməmişəm. 1941—1945-ci il mü- 
haribəsinə Göyçədən gedən Musayev Məhərrəm düz 52 il 
sonra Yeni Daşkəndə gəldi. Ola bilər ki, bunlar da gələrlər. 
Allaha qurban olum. Allah bizə o möcüzəni gösətərə bilər. 

Yeni Daşkənd, 10.08.2023 

Şahmurad Piriyev 
Rəşadət Piriyevin qardaşı 


SON GÖRÜŞ 


Mən ailəmizin böyük, Rəşadət isə kiçik övladıdır. Təx- 
minən 20 yaş fərqimiz var. Ona görə də həmişə onu çox 
istəyirdim. O da mənim çox hörmətimi saxlayırdı. Nə 
desəm baş üstə deyərdi. Rəşadət orta məktəbi qurtaran 
ərəfələrdə Qarabağda yavaş-yavaş hadisələr qızışırdı. Bir- 
iki ildə keçmişdi ki, müharibə gedirdi. Özünümüdafiə ba- 
talyonları yaranırdı. Rəşadətdən böyük olan qardaşım Rəşid 
özünümüdafiə batalyonunda döyüşürdü. Onun döyüşlərdə 
iştirakından Rəşadət də həvəslənirdi. Bir gün vətənpərvər- 
liyindən idi ki, dedi, mən də döyüşə getmək istəyirəm. 
1992-ci ildə komissarlıq vasitəsilə həqiqi hərbi xidmətə 
getdi. Əvvəlcə 701 saylı hərbi hissədə, sonra isə Gəray 
Əsədovun batalyonunda xidmət elədi. O vaxt kəndimizin 
gənclərinin də demək olar ki, hamısı orada qulluq edirdilər. 

1993-cü ilin yayında Ağdamda yaralanmışdı. Yarası 
hələ tam qurtarmamış dedi ki, uşaqlar Kəlbəcər uğrunda 
döyüşə gedirlər, qalası deyiləm, mən də gedirəm. O gedən- 
dən bir neçə gün sonra yanına getdim. Müəllimlər evi, həm 
də qəsəbə 101 deyirdilər, orada görüşdük. Mənə dedi ki, 
niyə gəlibsən. Biz Kəlbəcərə gedirik. Onunla son görüşüm 
bax onda oldu. Qardaşım Rəşadətin xatirələri bax beləcə 
yaddaşımda qaldı. Sonra o bir neçə yoldaşları ilə bərabər 
Kəlbəcər döyüşlərində itkin düşdü. O vaxtdan gözlərimiz 
yollardadır. Ona qurban demişəm. Qardaşım sağ-salamat 
kəndə gəlsin, qurban kəsəcəm. 

Sağdısa Allah qapısını açsın, şəhid olubsa Allah cən- 
nətməkan eləsin. Daha nə deyə bilərəm. Bütün şəhid doğ- 
maları kimi mən də qardaşımla qürur duyuram. Rəşadət ki- 


mi oğulun qardaşı olmaq qürurverici bir hissdir. 
Yeni Daşkənd, 29.08.2023 

Tərcüman Məhərrəmova 
Rəşadət Piriyevin bacısı 


MƏN BACISI ÖLƏYDİ 


Qardaşım Rəşadət çox yaxşı uşağıydı. Elə mehriban, 
elə gülərüz, elə zəhmətkeş idi ki, gəl görəsən. Qapıda, məh- 
lədə hər işə yetik idi. Mal-heyvanımıza baxardı. Atama, 
anama kömək olardı. Ermənin evi yıxılsın. Elə ki, bizlə 
müharibəyə başladılar, əvvəl qardaşım Rəşid döyüşə getdi. 
Sonra da Rəşadət getdi. Rəşadət bir dəfə ağır yaralandı, 
yenə də qalmadı. Kəlbəcərdə çox döyüşlərdə oldular. Rəşa- 
dətgil qarda-boranda döyüşürdülər. Soruşanda eləcə deyər- 
di ki, narahat olmayın, hər şey yaxşıdı. Elə bəd xəbəri də 
Kəlbəcərdən gəldi. Gah dedilər əsir götürüblər, gah dedilər 
elə oradaca şəhid olublar. Belə nagüman qalmışıq. O gələn- 
də qabağına dizin-dizin sürünəcəm. Mən bacısı öləydi, on- 
suz yaşamayaydım. 

Canım qardaşım Rəşadətin xəbəri çıxandan sonra ha- 
mımız sarsıldıq. Onun həsrətiylə anam bu dünyadan köç 
etdi. Anamın gözləri hər yerdə onu axtardı. Eləcə deyirdi 
balam bir gün gələcək. Bir də baxırdın öz-özünə bayatı 
deyir: 


Analar yanar ağlar, 
Günləri sanar ağlar. 
Dönər göy göyərçinə, 
Yollara qonar ağlar. 

Ağacda xəzəl ağlar, 
Dibində gözəl ağlar. 
Oğlu ölən analar, 
Sərgərdan gəzər, ağlar. 


Allah heç bir ataya, anaya, bacıya qardaş acısı yaşat- 
masın. Uşaqlarımız, nəvələrimiz belə dayıları olduğuna gö- 
rə onunla fəxr edirlər. 


Allah bütün şəhidlərimizə rəhmət eləsin. 
31.08.2023 

Mehriban Kərimova 
Rəşadət Piriyevin bacısı 


AİLƏMİZİN BİR BUDAĞI 


Biz balaca olanda atamız, anamız yaxşı tərbiyə verər, 
mərd, mədəni, səmimi olmağımızı tapşırardılar. Onların sö- 
zündən çıxmaz, nəyi nə cür desələr elə də edərdik. Kənd 
həyatı yaşadığımızdan hamımız zəhmətkeş idik. Rəşadət 
ailəmizin sonbeşiyi olduğundan biz qardaş-bacılar ərklə 
onu daha çox buyurub-çağırardıg. O, da qoçaq olduğundan 
hər işin öhdəsindən gələrdi. Mal nobatına gedər, çöl işinə 
qaçar, ata-anamın hər işdə əlindən tutardı. Məktəbdən də 
heç vaxt qalmazdı. Bütün dərslərə gedər, özünə görə orta- 
bab oxuyardı. Məktəbi qurtarandan bir qədər sonra əsgərli- 
yə getdi. O çağırılanda müharibə gedirdi. Onu da döyüşlərə 
apardılar. Həmişə də komandirlərinin ondan razılıq etdiyini 
eşidirdik. Müharibədə Rəşadətdən böyük olan qardaşım 
Rəşid də iştirak edirdi. Ailədə beş qardaş, iki bacı böyük 
bir qollu-budaqlı ağac kimi idik. Rəşadət Kəlbəcərdə gedən 
müharibədə itkin düşəndən sonra ailəmizin bir budağı sın- 
dı, Biz iki bacı anamızla bərabər elə hey qulağı səsdə ol- 
duq. Hər il ümid etdik ki, yəqin Rəşadəti əsir götürüblər, bu 
il azad olunar, qayıdar gələr. Nə vaxt eşitsəm ki, o gəlir 
ayaqyalın onun qabağına qaçaram. 


Qardaş demə, qan olar, 
Yel əsər, fəqan olar. 
Qardaş gələn yollara, 
Bacılar qurban olar. 

Rəşadətsiz bilin ki, bacılarının canından can ayrılıb. 
Həmişə onunla fəxr edərdik, indi də fəxr edirik. Qardaşım 
Rəşadət vətənimiz uğrunda canından keçib. Allah qalan 
qardaşlarımı, xalqımızı qada-bəladan qorusun. Bir daha 
müharibə olmasın. Xalqımız həmişə firavan yaşasın. Öv- 
ladlarımız, nəvələrimiz xoşbəxt böyüsünlər. 

31.08.2023 

Şahvələd Piriyev 
Rəşadət Piriyevin qardaşı 


QARDAŞIMLA FƏXR EDİRƏM 


Qardaşım Rəşadət ailəmizin sonbeşiyi idi. Evimizdə 
hamı onu çox istəyirdi. Ağıllı, üzüyola, sadə, mədəni bir 
uşağıydı. Hara buyursan ürəklə gedər, hər işin də öhdə- 
sindən gələrdi. Adamı layiqincə yarıdardı. Elə oldu ki, orta 
məktəbi qutaranda artıq Qarabağda döyüşlər başlayırdı. 
1992-ci ildə Rəşadəti hərbi komissarlığa çağırıb əsgərliyə 
apardılar. Bir də eşitdik ki, onu göndəriblər Laçın cəbhə- 
sinə, orada döyüşlərdə iştirak edir. Oradan sonra Kəlbəcər 
döyüşlərində də iştirak etdi. Özü də onların Kəlbəcərdə çox 
ağır döyüşləri olmuşdu. Kəlbəcər işğal olunandan bir neçə 
ay sonra onun xidmət etdiyi taboru Ağdam cəbhəsinə gön- 
dərdilər. 

1993-cü ilin avqust ayı idi. Xəbər gəldi ki, Rəşadət Ağ- 
dam rayonunda gedən döyüşlərdə yaralanıb. Bir həftə 
Bərdə xəstəxanasında müalicə olundu. Müalicədən sonra da 
kürəyində qəlpə yarası, başında və alnında çapıqlar qalmış- 
dı. Onu xəstəxanadan evə yazmışdılar. Bir həftə də evdə 
müalicə götürdükdən sonra yenə də döyüşçü yoldaşlarının 
yanına qayıtdı. Bərdə batalyonu Ağdamdan bir də Kəlbə- 
cərə gedəndə yoldaşlarının çağırışı ilə yenə də döyüşlərdə 
iştirak etmək üçün getdi. Həmin gün işdən evə gəldim ki, 
yoxdu, gedibdi. 

Onu da deyim ki, həmin müharibə vaxtlarında qarda- 
şım Rəşid də Ağdərə döyüşlərində iştirak edirdi. Mən özüm 
də hərbi komissarlıqda sürücü kimi qeydiyyatda idim. İşlə- 
diyim Bərdə 1 Neli Tikinti Quraşdırma İdarəsindən hərbi 

komissarlığın müraciəti əsasında dövlət qeydiyyat nişanı 
50—88 ATP olan qoşqulu “Kamaz” markalı yük maşını ilə 
silah-sursatın daşınmasında xidmətə göndərilirdim. Uzun- 
dərədən və başqa hərbi bazalardan dəfələrlə Metsşen (Ulu 
Qarabəy), Heyvalı (Drombon), Ağdərə (Mardakert), Ağca- 
kənd (Şaumyanovsk) cəbhələrinə silah-sursat daşımışam. 
Hətta 1991-ci ildə işlədiyim Bərdə 1 Neli TQİ-dən Xoca- 
lıdakı 23 Neli TQİ-yə göndərilirdik. Xocalıda “Finski” ev- 
lərin tikintisində yaxından iştirak etmişəm. Ora demək olar 
ki, bütün tikinti materialları və eləcə də işçi qüvvəsi Bərdə- 
dən gedirdi. 

Təvazökarlıqdan uzaq olsa da deməliyəm ki, biz vətə- 
nə, xalqa bağlı ailəyik. Qardaşım Rəşadət 11 fevral 1994-cü 
ildə Vətən yolunda, onun azadlığı uğrunda şəhid oldu. 

Allah bütün Azərbaycan şəhidlərinə rəhmət eləsin. Mən 
qardaşımla fəxr edirəm. Vətən sağ olsun. 

Yeni Daşkənd, 24.08.2023 

Şahsuvar Piriyev 
Rəşadət Piriyevin qardaşı 


QƏRİBƏ HİSS KEÇİRDİRƏM 


Xoşbəxt illərimiz vardı. Atalı, analı, qardaşlı, bacılı 
günlərimiz. Ailəmiz böyük olduğundan çox mehribançılığı- 
mız vardı. Can deyib, can eşidirdik. Qardaşım Rəşadət də 
kiçiyimiz olduğundan hamımızın sevimlisi idi. Qapıda nə iş 
görsəm əlimdən tutardı. Hər çətin işə özünü verən oğla- 
nıydı. Bir dəfə də yadıma gəlmir ki, harasa buyurasan deyə 
ki, mən getmirəm. 

Qarabağ müharibəsi başlayanda qardaşım Rəşid özünü- 
müdafiə batalyonunda döyüşürdü. Sonralar Rəşadəti də 
Bərdədən əsgərliyə çağırdılar. O, da getdi. Çox cəbhələrdən 
yaxşı döyüşçü kimi səsi-sorağı gəlirdi. Həm narahat idik, 
həm də sevinirdik ki, adlı-sanlı qəhrəman döyüşçüdü. Ağ- 
damda yaralanmışdı. Bərdə xəstəxanasında müalicə olundu. 
Bu haqda məndə həkimin bir arayışı da var. O illərdən xa- 
tirə kimi hələ də saxlayıram. Müalicələrdən sonra briqa- 
daları Murovdağa döyüşə gedəndə Rəşadət də qalmadı, get- 
di. Elə o gedişdən də sonra daha onu görə bilmədik. 11 
fevral 1994-cü ildə Kəlbəcər döyüşlərində itkin düşdü. 

Birdən görürsən ki, televiziyada itkinlərlə bağlı veri- 
lişlər olur. Beynəlxalq Qızıl Xaç və Qızıl Aypara Cəmiy- 
yətindən deyirlər ki, girovları dəyişirik. Həmin an adam 
özündə bir hiss keçirdir ki, bəlkə elə qardaşımın da adı 
çəkiləcək. Bəlkə elə bu dəyişdirilən qardaşım olacaq. Adı 
eşidənə qədər adam özündə qəribə bir hiss keçirdir. Nə 
bilim, yenə də, Allaha pənah. Allah prezidentimizə dəymə- 
sin. Girovlarımız dəyişdirilsin. Bizi kimi qardaşlar, atalar, 

analar, bacılar da sevinsin. Həmişə öz-özümə düşünürəm 
ki, nə ola qardaşım Rəşadət qayıda gələ, qurban kəsək, se- 
vinək, birlikdə deyək-gülək. Ona toy edək. Bütün kənd 
camaatımızla birlikdə şənlənək. 

Qardaşım Rəşadətin adını indi ailəmizdə nəvəm Əbilov 
Rəşadət Elçin oğlu yaşadır. Arzu edirəm ki, nəvəm Rəşadət 
vətəninə, xalqına gərəkli övlad olsun. 

Allah xalqımızı qorusun. 

Yeni Daşkənd, 30.08.2023 

Rəşid Piriyev 

Bakı Şəhər Baş Polis İdarəsinin 
Dövlət Yol Polisi İdarəsinin rəisi, 
Polis polkovnik-leytenantı, 
Rəşadət Piriyevin qardaşı 


SƏN HƏMİŞƏ QƏLBİMİZDƏSƏN 


Yaxşı xatırlayıram, Dağlıq Qarabağ məsələsi meydana 
çıxanda mən sovet ordusunda xidmət edirdim. Təzəcə xid- 
məti başa vurub gəlmişdim. O vaxtı hamı özünümüdafiə 
batalyonlarına könüllü qoşulurdu. Mən də elə etdim. Hər- 
dən bir evə gələndə baxırdım ki, kiçik qardaşım Rəşadət 
hərbi geyimimə, silahıma çox maraqla baxır. O məndən 2 
yaş kiçik idi. Onda hələ onun həqiqi hərbi xidmətə çağırıl- 
ma vaxtı deyildi. O dövrdə hər kəs kimliyindən asılı olma- 
yaraq vətənin ərazi bütövlüyünü qorumağa qalxırdı. Gənc- 
lərdə çox böyük ruh yüksəkliyi vardı. 1992-ci ilin əvvəlləri 
idi. Qardaşım Rəşadət də könüllü gedib Bərdə batalyonuna 
yazılmışdı. Ona bir-iki dəfə dedim ki, olmaz, anam evdə 
təkdi, sən qayıt ki, anam da tək qalmasın. Gördüm ki, yox, 
qardaşım fikrindən dönmək istəmir. Həm də Rəşadət elə bir 
xarakterin yiyəsi idi ki, dediyindən dönmürdü. Yaş fərqi- 
miz az olduğundan uşaqlığımız bir yerdə keçib. Ona görə 
də xasiyyətinə yaxşı bələd idim. Qayğısız, xoşbəxt illərimiz 
çox olub. Biz digər kənd uşaqları kimi zəhmətlə böyümü- 
şük. Ailəmiz də böyük olub. Rəşadət 7 qardaş-bacının kiçi- 
yi idi. Nəysə, o, təkid edirdi ki, xidmətə gedəcəm. Açığı 
onun bu inadına sevindiyimdən, mane olmadım. Beləcə, iki 
qardaş döyüşlərdə aktiv iştirak edirdik. Amma, ayrı-ayrı 
cəbhələrdə döyüşürdük. Sonra könüllülər batalyonu ləğv 

olunanda mən sənədlərimi Ağdərə Rayon Polis Şöbəsinə 
verdim. Ağdərə rayonu döyüş bölgəsi olduğuna görə oranı 
seçdim ki, döyüşlərdə yenə də iştirak edim. 

1993-cü ilin avqust ayı idi. Mən Ağdərə cəbhəsində 
polis sıralarında döyüşlərdə olanda eşitdim ki, Rəşadət Ağ- 
dam döyüşlərində yaralanıb. Gəlib onunla Bərdə xəstəxana- 
sında görüşdüm. Başından, qolundan, bir də kürəyindən 
yaralı idi. Bir müddət müalicə keçdi. Sonra həkim onu evə 
yazdı ki, müalicəsini evdə davam etdirsin. Həm də həkimi 
demişdi ki, daha döyüşə getməsin, tərxis olunsun. O, bunu 
biləndə heç cürə razılaşmadı. Həkimə dedi ki, mən xidmətə 
davam edəcəm. Düzü mən də təkidlə desəm də ki, qal evdə, 
qalmadı. Hətta müalicəsi tam bitməmiş taborları Murov- 
dağa qayıdanda Rəşadət də onlara qoşulub döyüşlərə getdi. 
İndi o günləri çox yaxşı xatırlayıram. Mən onu yaralanan- 
dan sonra aktiv döyüşlərdən saxlamaq istəyəndə mənə belə 
demişdi: “Məni yaralananda döyüş bölgəsindən çıxaran 
oğlanlar şəhid oldu. Sən də məni hərbidən uzaqlaşdırmaq 
istəyirsən. Digər qardaşlarım nə də desə onlardan bir belə 
incimərəm. Axı sən döyüş görübsən. Mən də döyüşçüyəm. 
Yoldaşlarımdan ayrı necə qalım”. Bu sözlərdən sonra ona 
ümumiyyətlə ayrı söz demədim. O çox düz deyirdi. Hə- 
qiqətən də belə götürəndə hər birimiz bu torpağın oğluyuq. 
Nə qədər canımızda can var torpaq üçün onu itirməyə belə 
hazır olmalıyıq. Onun mənə dediyi ağıllı sözlərinə görə 
alqışladım. Dedim ki, səni Allah qorusun. Sən Kəlbəcər 
zonasında, mən də Ağdərədə döyüşək. Qismət Allahdan, 
yəqin ki, Sərsəng su anbarı azad olunanda siz o tərəfdən, 
biz də bu tərəfdən gəlib ortada görüşəcəyik. 

Mən çatdırıb onun xidmət etdiyi taborla demək olar ki, 
əlaqə saxlaya bilmirdim. Həm dostlarıma görə, həm də qar- 

daşıma görə narahat idim ki, bunlar hardadı. Hər gün iroli- 
ləyiş vardı. Doğrudan da o vaxtkı hərbi birləşmələrdə qey- 
ri-adi ruh yüksəkliyi vardı. Hər bir əsgərin böyük vətən eş- 
qi digərlərində ruh yüksəkliyi yaradırdı. Döyüşdən-döyüşə 
həvəslə gedirdilər. Çox həvəslə Azərbaycan ordusu irəli 
gedirdi. 

Qardaşım məndən kiçik və təcrübəsiz olmasına baxma- 
yaraq qısa müddətdə elə bir nailiyyətlər əldə etmişdi ki, 
onun komandirləri, döyüşçü yoldaşları Rəşadətdən ağızdo- 
lusu danışırdılar. 

Bir çox döyüşlərdə qəhrəmanlıqlar göstərən qardaşım 
1994-cü ilin fevral ayında Murovdağda şəhidlik zirvəsinə 
ucaldı. Ruhun şad olsun, əziz qardaşım. Sən həmişə qəlbi- 
mizdəsən. Bir an belə xəyalımızdan, gözümüzün önündən 
getmirsən. Hər zaman bizimləsən. Bil ki, qanın tökülən Qa- 
rabağ torpaqları indi azaddır. Üçrəngli Azərbaycan bayrağı 
uğrunda şəhid olduğunuz torpaqlarda, yüksəkliklərdə dal- 
ğalanır. Yaşasın Azərbaycan, yaşasın Qarabağ, yaşasın xal- 
qımız. 

Rəşadətlə həm qardaşım kimi, həm də bir döyüşçü kimi 
fəxr edir, qürur hissi keçirirəm. Onun kimi Azərbaycanın 
ərazi bütövlüyü uğrunda canından, qanından keçən hər bir 
vətən övladı üçün də fəxr edirəm. Hər birinin ruhu qarşısın- 
da baş əyirəm. 

Bakı, 25.08.2023 


Tərtibçidən: Hörmətli oxucular, şəhid Rəşadət Piri- 
yevin özündən böyük qardaşı Rəşid Piriyev də Birinci Qa- 
rabağ müharibəsində bir çox yaşayış məntəqələrimizin er- 
məni işğalından azad olunmasında yaxından iştirak etmiş- 

dir. Burada Rəşid Piriyevin həyat və fəaliyyəti haqqında 
qısa da olsa məlumat vermək istərdik. 


Piriyev Rəşid Əli oğlu 25 yanvar 1971-ci ildə Bərdə 
rayonunun Yeni Daşkənd kəndində doğulmuşdur. 1978— 
1988-ci illərdə Yeni Daşkənd kənd orta məktəbində oxu- 
muşdur. 1993—1995-ci illərdə DİN-in Polis Akademiyası- 
nın nəzdində Xüsusi Orta Polis məktəbində, 2006—2009-cu 
illərdə isə DİN-in Polis Akademiyasında hüquqşünas ixti- 
sası üzrə ali təhsil almışdır. 

19 may 1989-cu ildən 31 may 1991-ci ilədək İrkutsk 
vilayətinin Anqarsk şəhərində sovet ordusu sıralarında hava 
hücumundan müdafiə qoşunlarında həqiqi hərbi xidmət 
keçmişdir. 

Rəşid Piriyev 1991—1992-ci illərdə könüllü olaraq milli 
ordu sıralarında Qarabağ döyüşlərində iştirak etmişdir. 
1992—1993-cü illərdə isə Ağdərə Rayon Polis şöbəsinin baş 
çavuşu kimi ən qaynar nöqtələrdə döyüşmüşdür. Ağdam, 
Ağdərə, Ağcakənd, Kəlbəcər cəbhələrində, xüsusilə Ağdərə 
rayonunun bir çox kəndlərində gedən qanlı döyüşlərin 
iştirakçısı olmuşdur. 

Qarabağ müharibəsi veteranıdır. 

Rəşid Piriyev 1995—2001-ci illərdə Ağdam Rayon Polis 
Şöbəsinin polis sahə inspektoru, 2001—2005-ci illərdə Bər- 
də RPŞ-nin Cinayət Axtarışı bölməsində axtarış üzrə əmə- 
liyyat müvəkkili, 2005—2006-cı illərdə Balakən RPŞ-nin 
Cinayət Axtarışı bölməsində əməliyyat müvəkkili, 2006— 
2007-ci illərdə Balakən RPŞ-nin Cinayət Axtarışı bölmə- 
sinin rəisi, 2007—2009-cu illərdə Cəlilabad RPŞ-nin Cina- 
yət Axtarışı bölməsinin rəisi, 2009—2011-ci illərdə Astara 
RPŞ-nin Qeydiyyat və şəxsiyyət vəsiqəsi bölməsinin rəisi, 

2011-2012-ci illərdə Salyan RPŞ-nin Təhqiqat qrupunun 
təhqiqatçısı, 2012-2013-cü illərdə Sabirabad RPŞ-nin Ci- 
nayət Axtarışı bölməsində axtarış üzrə əməliyyat müvəkkili 
və axtarış üzrə baş əməliyyat müvəkkili, 2013—2016-cı 
illərdə Gəncə şəhəri Nizami RPİ-nin Cinayət Axtarışı böl- 
məsinin bölmə rəisi, 2016—2018-ci illərdə Şirvan ŞPŞ-nin 
Cinayət Axtarışı bölməsinin bölmə rəisi və xidmət üzrə rəis 
müavini, 2018—2019-cu illərdə isə Beyləqan RPŞ-nin rəisi 
kimi məsul vəzifələrdə çalışmışdır. 

18 oktyabr 2019-cu ildən Bakı Şəhər Baş Polis İdarə- 
sinin Dövlət Yol Polisi İdarəsinin rəis müavini, 7 yanvar 
2020-ci ildən rəis vəzifəsini müvəqqəti icra edən, 15 yanvar 
2020-ci ildən isə idarə rəisi vəzifəsində işləyir. 

Azərbaycan Respublikası Prezidentinin sərəncamı ilə 
polis polkovnik-leytenantı Piriyev Rəşid Əli oğlu “İgidliyə 
görə” medalı (29.06.2019) ilə təltif olunmuşdur. 

EL TV “Əsgər” verilişinin 2017-ci il tarixli “Döyüş yo- 
lu” rubrikasında Rəşid Piriyevin həyatı və döyüş yolu haq- 
qında sənədli film yayımlamışdır. 


81 


Araz Yaquboğlu 

Azərbaycan Jurnalistler Birliyinin va 
Azərbaycan Aşıqlar Birliyinin üzvü, 
Rəşadət Piriyevin sinif yoldaşı 


RƏŞADƏTLİ RƏŞADƏT 


Elə yaşamalısan ki, öləndən sonra da öl- 
məyəsən — həyatın məqsədi məhz budur. 
Cəlil Məmmədquluzadə 


Bu il 1973-cü il təvəllüdlü həmyaşıdlarımın 50 illik yu- 
bileyi ilidir. 1980-ci ildə Yeni Daşkənd kənd orta məktə- 
bində ibtidai təhsil almağa başladıq. İki sinifdə 50 uşaq 
idik. Onun 25-i qız, 25-i isə oğlanıydı. Oğlanların 14-ü 
Birinci Qarabağ müharibəsində iştirak etdi. Onlardan 6-sı 
şəhidlik zirvəsinə ucaldı. Eyni məktəbdə və eyni sinifdə 
oxuyan 6 məzunun şəhid olması bəlkə də Azərbaycanda ye- 
ganə göstəricidir. Bu il onlardan Qulamın, Elçinin, Yasifin, 
Mehdinin və Ziyanın anadan olmasının 50 illiyi qeyd olun- 
du. Şəhidlərin yubiley tədbirlərinin keçirilməsi kəndimizdə 
artıq ənənə halını alıb. Bu, çox yaxşı örnəkdir. Oktyabr ayı- 
nın 1-də isə 6-cı şəhid sinif yoldaşımız Rəşadətin yubileyi 
doğulduğu Yeni Daşkənd kəndində qeyd olunacaq. 

Rəşadət Piriyev çox sadə bir oğlan idi. Çünki o, zəh- 
mətkeş bir ailədə doğulmuşdu. Atası Əli dayı, anası Sədət 
xala övladlarını halal zəhmətləri ilə böyütmüş, onlara nü- 
munə göstəriləcək təlim-tərbiyə vermişdilər. Rəşadət ailədə 
böyüyən 7 övladın kiçiyi, son beşiyi idi. O özü də böyük 
qardaş-bacılarından necə olmağı göz yaddaşı, iti təfəkkürü 
ilə mənimsəmişdi. Onun qardaşları kənddə hamının hörmət 
bəslədikləri şəxslərdir. O hörməti də şəxsən özləri qaza- 
nıblar. Heç vaxt heç kim bu qardaşların bir xoşagəlməz 
hərəkətini görməyib, eşitməyib. Bu ailə mədəniyyətlərinə, 

sadəliklərinə, qayğıkeşliklərinə, zəhmətkeşliklərinə, səmi- 
miyyətlərinə görə nümunə göstəriləcək bir ailədir. 

Dediyim kimi, bizim yaşıdlar “a” və “b” siniflərinə bö- 
İünməklə məktəbdə orta təhsil alırdıq. 1990-cı ildə məktəb- 
dən məzun olduq. “a” sinfindən Yasif, Qulam, Elçin, “b” 
sinfindən isə Mehdi, Ziya və Rəşadət şəhidlik zirvəsinə 
ucaldılar. Bunların hər biri çox vətənpərvər, el-obaya, yur- 
da bağlı uşaqlar idilər. Çünki bizim Yeni Daşkəndlilər hələ 
1953-cü ildə tarixi Azərbaycan torpağı olan Göyçə mahalı- 
nın Daşkənd kəndindən deportasiya olunublar. Ona görə də 
bu kəndin hər bir sakini doğma yurd-yuva itirməyin acısını 
çox dadıblar. Yeri gəlmişkən, onu da qeyd edim ki, bu il 
may ayının 21-də Yeni Daşkənd kəndinin yaranmasının 70 
illik yubileyi respublika səviyyəsində keçirildi. Məhz Qa- 
rabağ münaqişəsi ciddi müharibəyə çevriləndə Yeni Daş- 
kəndlilər özünümüdafiə batalyonlarına qoşulan ilklərdən 
oldular. Onlardan biri də Rəşadətin özündən böyük qardaşı 
Rəşid Piriyev idi. Əsgəran rayonunun Naxçıvanik (indiki 
Naxçıvanlı) kəndindəki ağır döyüşlərin iştirakçısı olan 
Rəşid Ağcakəndin, Ağdərənin düşmənlərdən azad olunma- 
sında fəal iştirak etmişdir. Onun döyüşçü yoldaşları bu gün 
də Rəşid Piriyevin tankın üstündə cəsur bir qəhrəman kimi 
Ağcakəndə daxil olduğunu çox yaxşı xatırlayırlar. 

Qarabağ müharibəsi illərində qeyri-rəsmi də olsa belə 
bir qayda vardı. Əsasən bir ailədən aktiv döyüşdə iştirak 
edən vardısa o ailədən ikinci övlad müharibəyə cəlb edil- 
mirdi. Lakin buna baxmayaraq, Rəşadət 1992-ci ilin əvvəl- 
lərində Bərdə RHK-na müraciət edərək döyüşlərdə iştirak 
etmək istəyini bildirmişdi. Hərbi xidmətə Bakıda başlayan 
Rəşadət Piriyev karantin müddəti qurtaran kimi 701 saylı 
briqadanın tərkibində Laçın cəbhəsinə göndərildi və Ho- 
çazda döyüşlərə başladı. Rəşadət bir müddət xidmət etdik- 
dən sonra elə Laçındaca 5-ci Bərdə taboruna köçürülmüş, 

ən gərgin mövqelərdə xidmət göstərmişdir. Laçının şima- 
lındakı döyüşlərdən sonra Rəşadət döyüşçü yoldaşları ilə 
bərabər Kəlbəcərin bir çox kəndlərindəki əməliyyatlarda 
iştirak etmişdir. Rəşadətin döyüşçü yoldaşları, komandirləri 
onun hərbi bacarığı haqqında bu gün də fəxarətlə danışırlar. 
5-ci Bərdə taboru nümunəvi döyüş yolu keçdiyindən 
Ağdam cəbhəsində vəziyyət ağırlaşanda Rəşadətin xidmət 
etdiyi həmin tabor Murovdağ cəbhəsindən çıxarılaraq ora 
göndərilir. 1993-cü il avqustun 21-də Sarıcalı kəndində Rə- 
şadət qolundan və kürəyindən qəlpə yarası alır. O, Bərdə şə- 
hər xəstəxanasına yerləşdirilir. Bu döyüşdən dörd gün sonra 
Rəşadət Piriyevi minamyot atəşi altından yaralı halda xilas 
edən həmkəndlisi Eldəniz Nəzərov şəhid olur. Rəşadət ya- 
ralı olsa da düşməndən Eldənizin qanını alacağına and içir. 

Rəşadətin xidmət etdiyi 5-ci Bərdə taboru Ağdam cəb- 
həsindən yenidən Murovdağa göndəriləndə müalicəsini tam 
qurtarmadığına baxmayaraq, o da xidmətə qayıtmışdır. Bu 
zaman Rəşadət həm də rabitə üzrə kurs keçərək rabitəçi pe- 
şəsinə yiyələnir. İkinci Kəlbəcər əməliyyatında yenə də əv- 
vəlki ruh yüksəkliyi ilə döyüşür. Çox ağır döyüşlərin işti- 
rakçısı olur. Adı kimi rəşadət göstərir. Qızılqaya yüksəkliyi 
azad olunanda həmkəndlisi və döyüşçü yoldaşı şəhid Eldə- 
niz Nəzərovun qanını alır. Döyüşçü yoldaşları ilə birlikdə 
düz 57 ermənini qanına qəltan edirlər. 

İki ilə yaxın davamlı döyüşlərdə aktiv iştirak edən 
Rəşadət Piriyevin xidmətdə olduğu strateji mövqe 11 fevral 
1994-cü ildə düşmən ordusu tərəfindən mühasirəyə alınır. 
Ona və döyüşçü yoldaşlarına ermənilər tərəfindən təslim 
olmaq haqda təklif olsa da, “Biz düşmənə sağ can vermə- 
rik”, — deyərək son damla qanına, son gülləsinə qədər dö- 
yüşmüş, qəhrəmanlıqla şəhid olmuşdur. Şəhid olduğu möv- 
qe ermənilər tərəfindən tutulduğundan onunla birlikdə şə- 

hid olan döyüşçü yoldaşlarının nəşini götürmək mümkün 
olmamışdır. 2020-ci ildəki İkinci Qarabağ müharibəsindəki 
şanlı qələbəmizdən sonra inanıram ki, onun, eləcə də digər 
itkin-şəhidlərin kütləvi məzarlıqlardan bədən qalıqları tapı- 
lacaq və dəfn olunacaqlar. Rəşadətlə bərabər inşallah ki, di- 
gər sinif yoldaşlarımız Mehdi və Ziyanın da yeri məlum 
olar və doğma Yeni Daşkənd qəbiristanlığında dəfn olunar- 
lar. Bununla da qulaqları səsdə, gözləri yollarda bu fani 
dünyanı nigaran tərk edən valideynlərinin də ruhları rahat- 
lıq tapar, şad olar. Qədirbilən camaatımız da hər zaman on- 
ların məzarını ziyarət edər, müqəddəs ruhlarına dualar oxu- 
yarlar. Allah şəhidlərimizə rəhmət eləsin. 

Bütün Azərbaycan şəhidləri kimi Rəşadətin də hər il 
doğum və şəhid olduğu gün ailəsi, doğmaları və döyüşçü 
yoldaşları tərəfindən qeyd olunur. Onun şəkli rəhmətlik ata 
və anasının məzar daşına həkk olunmuşdur. Eyni zamanda, 
2021-ci ildə Yeni Daşkənd kəndində tikilmiş möhtəşəm 
“Vətən şəhidləri abidəsi”nə də barelyefi vurulmuşdur. 

Yevlax şəhərində yayımlanan televiziya kanalı EL TV- 
nin “Əsgər” verilişinin 20 noyabr 2017-ci il tarixli “Şəhid- 
lər” rubrikasında Rəşadət Əli oğlu Piriyevin həyatı və döyüş 
yolu haqqında 24 dəqiqəlik sənədli film yayımlanmışdır. 

Türkiyənin AC AMAS şirkəti Afrika qitəsində yerləşən 
Kamerunda Rəşadətin xatirəsinə su quyusu inşa etmiş, 
susuzluqdan əziyyət çəkən müsəlmanların istifadəsinə ver- 
mişdir. Su quyusunun dərinliyi 70 metrdir. 2020-ci ildə açı- 
lışı olmuşdur. Xatirə lövhəsinə “Karabağ şehidi Ali oğlu 
Reşadet Piriyev su kuyusu” sözləri yazılmışdır. 

Ruhun şad olsun, əziz sinif yoldaşım Rəşadət. Sən dö- 
yüşlərdə adına layiq rəşadət göstərərək rəşadətli Rəşadət 
adını qazandın. 

Bakı, 24.08.2023 

Vüqar Əhməd 
şair, ədəbiyyatşünas, alim 


RƏŞADƏTLİ RƏŞADƏT 


Polkovnik dostum Rəşid Piriyevin I Qarabağ savaşında 
şəhid olmuş qardaşı Raşadatin əziz xatirəsinə ithaf. 


Ömrünün gül açmış gənclik çağında, 
Vətən sevgisilə qalxıb savaşa, 
Torpağın qoynunda sən başdan-başa, 
Öz şəhid qanınla çiçəklər əkdin, 
Düşməni atəşli məzarə çəkdin. 


Halal süd əmmişdin Sədət anadan, 
Boy-qamət vermişdi sənə Yaradan, 
Güc-qüvvət alırdın eldən-obadan, 
Yüzlərlə düşmənin qanını tökdün, 
Şəhidim, hamının belini bükdün. 


Savaşlarda göstərirdin şücaət, 
Səndə vardı heyrətamiz rəşadət, 
Hey Cənnətdə ruhun edir səyahət, 
Bərdə taboruyla döyüşə gəldin, 
Düşmənə savaşda göz dağı verdin. 


Döyüş yerlərindi Kəlbəcər, Laçın, 
Zəngəzur, Qarabağ oldular qaçqın, 
Ay Allah: — bu dərdi mən kimə açım? 
Qəlbində yanğıyla belə deyirdin, 
Gələcək zəfəri o vaxt görürdün. 

Səndə vardı fövqəladə mətanət, 
Ruhun rəşadətli, özün Rəşadət, 
Uca Allahıma edib ibadət, 
Qardaşın Rəşidlə sancdın bayrağı, 
Qorudun Vətəni, ulu torpağı. 


Savaşdın düşmənlə qorxu bilmədən, 
Atıldın döyüşə — yaralı bədən, 

Sən şəhid olsan da qəfil güllədən, 
Müthiş cürətinlə yaxdın düşməni, 
Doğma Azərbaycan unutmaz səni. 


İtkin düşsə də məzarın sənin, 
Ümidlər çırağın sönmədi sənin, 
Yenə işıqlandı güldü Vətənin, 
Ey şəhidim, fəda etdin canını, 
Torpağın uğrunda tökdün qanını. 


İnanırdın yenə xoş gün gələcək, 
Ağdam, Şuşa, Kəlbəcərin güləcək, 
Qarabağın gülüstana dönəcək, 
Artıq oxunacaq Zəfər nəğməsi, 
Tam olacaq Vətənin xəritəsi. 


Əli oğlu ocağın, soyadın Piri, 
Rəşadər ölməyib, diridir-diri, 
Ordunun aslanı, ordunun şiri, 
Bu Vətəni yenə eylədiz xoşbəxt, 
Artıq bizimlədir daim səadət. 

Eşit, ey şəhidim, sən məni eşitl 
Sənsiz pərişandır qardaşın Rəşid, 
Məzarın üstündə gül çeşid-çeşid, 
Doğmalar göz yaşı tökürlər sənə, 
Adın xatırlanır hey dönə-dönə. 


İlhamla qaytardıq biz Qarabağı, 
Dəmir yumruq verdi gözəl növrağı, 
Artıq dünya seçir qaradan-ağı, 
İgid Rəşadətin çoxdur şöhrəti, 
Qələmə sövq etdi Vüqar Əhmədi. 
12.09.2023 

Aqşin Hacızadə 

Qarabağ müharibəsi veteranı, 
Ziyafət Balıyev adına Yeni Daşkənd 
kənd folklor evinin bədii rəhbəri, şair 


MƏZARI OLMAYAN ON BEŞ QƏHRƏMAN 


(poema) 


Poema 1993-cü ilin sonu, 1994-cü ilin əvvəllərində keçirilmiş 
“İkinci Kəlbəcər əməliyyatı”nda (Meydançay əməliyyatı), 11 fevral 
tarixində dumanlı hava şəraitində, arxa cəbhədən kömək olmadan 
saatlarla erməni və rus birləşmələrinə qarşı qəhrəmancasına döyü- 
şərək şəhid olan, ölümündən sonra cəsədləri döyüş meydanında 
qalan 5-ci Bərdə taborunun rabitəçisi Rəşadət Əli oğlu Piriyevə və 
onun şəhid silahdaşlarının rəşadətli döyüş yoluna həsr olunur. 


Səninlə fəxr edib, öyünnəm yenə, 
Çox kəndlər içində adın-sanın var. 
Min dəfə eşq olsun ey kəndim sənə, 
Bu qədər şəhidin, qəhrəmanın var. 


Hansından söz açıb, mən yazsam əgər, 
Hər biri tutarlı bir əsər olar. 

Qarabağ işğala tuş gələn illər, 

Bir tarix yazıblar qan ilə onlar. 


Onların keçdiyi döyüş yolunda, 

Hər addımbaşında ölüm durubdu. 
Güllələr uçuşub hey sağ-solunda, 
Durduğu səngəri mərmi vurubdu. 


Tək mənfur düşmənlə döyüşməyiblər, 
Hər anda döyüşüb ölümlə onlar. 
Ötəcək fəsillər, neçə yüz illər, 
Tarixdə qalacaq bu qəhrəmanlar. 

Onlardan biridir bax bu qəhrəman, 
Onlardan biridir igid Rəşadət. 

Mən şair borcumdur, ondan bax bu an, 
Söyləyim sizlərə bir az, nəhayət. 


Bu eldə, obada o, adlı-sanlı, 
Pirilər nəslinin yetirməsiydi. 
İgid böyümüşdü bu dəliqanlı, 
Vətənin dar günə haray səsiydi. 


Arzusu böyükdü getsin hərbiyə, 
Vətənə sevgisi gəlirdi qandan. 
O belə almışdı təlim-tərbiyə, 
Atası Əlidən, Sədət anadan. 


Qarabağ savaşı başlayan andan, 
Döyüşür cəbhədə qardaşı Rəşid. 
İstəyir geridə qalmasın ondan, 

Bu cəsur Rəşadət, bu bizim igid. 


Önsəkkiz yaşını yeni ötüncə, 

Xidmətə getmişdir çox həvəs ilə. 

İlk gündən top-tüfəng, döyüş görüncə, 
O qorxu duymamış bir an da belə. 


Bərdədən Bakıya göndərilsə də, 

Laçından başlamış ilk döyüş yolu. 
Əvvəldən sonadək, onun hər vədə, 
Olmuşdur bu yolu mərdliklə dolu. 


Rəşadət döyüşmüş Şamkənd, Fərraşda, 
Doxsanikinci ilin sərt qış çağında. 
Döyüşüb düşmənlə qayada, daşda, 
Minkənddə, Qırxqızda, Hoçaz dağında. 

Sonralar Bakıya göndərilsə də, 
Dəyişib hissəni, dönmüş Laçına. 
Xidmətə gəldiyi hərbi hissədə. 
Təəccüb etmişlər o zaman ona. 


Bəzisi cəbhədən qaçdığı halda, 
Rəşadət cəbhəyə qayıtmış özü. 

“Mən qala bilmərəm cəbhədən dalda”, 
Hamının önündə bu olmuş sözü. 


Can atmış hər zaman, hər bir anda o, 
Zəfərə, uğura yol açmaq üçün. 

Elə bil anadan doğulanda o, 
Doğulmuş düşmənlə savaşmaq üçün. 


Yox, savaş etməyib təkcə Laçında, 
Şərəflə döyüşüb hər bir yerdə o. 
Kəlbəcər işğala məruz qalanda, 
Taborla olmuşdur Kəlbəcərdə o. 


Döyüşmüş beşinci Bərdə taboru, 
Adlanan o məşhur öz hissəsində. 
Olmuşdur onun da böyük uğuru, 
Kəlbəcər elinin təxliyyəsində. 


Ağırdı, çətindi burda döyüşmək, 
Ruzigarın qarlı, o sərt çağında. 

Bu vətən uğrunda şəhid verərək, 
Döyüşmüş taborla Murov dağında. 


Rəşadət döyüşmüş orda cürətlə, 
Var bu gün həyatda çox buna şahid. 
O çətin döyüşdə bir çox əsgərlə, 
Komandir Tahir də olmuşdur şəhid. 

İtkisi, şəhidi çox olub bu ay, 
Yenilik gərəkdir indi taborda. 
Qərargah rəisi Əsədov Gəray, 
Komandir seçilir tabora burda. 


Kəlbəcər işğala məruz qalanda, 
Yerləşir bu tabor Murov dağında. 
Camışdağ taborun qalır solunda, 
Koroğlu, Hinaldağ, Ömər sağında. 


Bir neçə ay keçir, Ağdam cəbhəsi, 
Gərgindir, ordudan kömək gözləyir. 
Ordunun “N” saylı hərbi hissəsi, 
Taboru Ağdama kömək göndərir. 


Ağdamın Çəmənli, Sarcalı kəndi, 
Olubdu taborun döyüş postları. 
Ağırdı düşmənin qurduğu fəndi, 
Ağdamdan tuş alır ağdamlıları. 


Avqustun iyrimi bir tarixində, 
Qəfildən hücuma keçir düşmənlər. 
Güllələr uçuşur səngər içində, 
Yağıştək göylərdən yağır mərmilər. 


Bir sınaq günüdür sanki bax bu gün, 
Gərəkdir bu səngər keçməsin ələ. 

Bu düşmən həmləsin dəf etmək üçün, 
Rəşadət döyüşür rəşadət ilə. 


Ən böyük zirehi beretka olub, 
Düşməyib başından yayda, nə qışda. 
Elə bil poladdan zirehdir, qoyub, 
Döyüşür bu an da beretka başda. 

Bir mərmi partlayır bu an sağında, 
Çatdıra bilməyir döyüşü sona. 
Döyüşün çox ağır, gərgin çağında, 
Minamyot qəlpəsi tuş gəlir ona. 


Bizim bu qəhrəman, igid Rəşadət, 
Çiynindən, alnından yaralanıbdır. 
Mərminin gücündən sümükdən fəqət, 
Çiyninin əti də aralanıbdır. 


Onunla bərabər döyüş yoldaşı, 
Etibar Cəfərov alıbdır yara. 

İtirə bilməzlər cüt silahdaşı, 

İlk yardım gərəkdir mütləq onlara. 


Eldəniz, Qəzənfər, Elxan qol-qola, 
Götürür onları geri, cəbhədən. 
Etibar Bakıya salınır yola, 
Bərdəyə yollanır Rəşadət həmən. 


Cəbhədən o qədər deyil aralı, 

Ya Ağdam, ya olsun Tərtər arası. 
Buraya hər yerdən gəlir yaralı, 
Doludur Bərdənin xəstəxanası. 


Beş saat vaxt çəkir əməliyyatı, 
Döyüşdə aldığı yaralarıyla. 
Rəşadət ayılır günün sabahı, 
Anası Sədətin göz yaşlarıyla. 


Yaralı olduğun eşidib dünən, 
Axşamdan burdadır bütün doğmalar. 
Sağalsın, yaşasın deyə hər gələn, 
Rəşadət adına edir dualar. 

Oğlunu itirmək qorxusu ilə, 

Çox təlaş keçirir anası Sədət. 
Rahatlıq tapmayır bircə an belə, 
Düşünür, bəs birdən ölər Rəşadətl 


Qardaşdı bacının başının tacı, 

Var onun qardaşa çox məhəbbəti. 
Ağlayır, yalvarır Tərcüman bacı, 
“Ay Allah, sən qoru, sən, Rəşadəti 


1?? 


Bir aydan çox olar getdiyi vədə, 
Gəlməyib döyüşdən o vaxtdan bəri. 
Döyüşür qardaşı Rəşid cəbhədə, 
Əlbətdə bu işdən yoxdu xəbəri. 


Dilindən düşməyir Sədət ananın, 
Dualar eyləyir Rəşid üçün də. 
Deyir ki, “Dönəcək balam zəfərlə”, 
Var inam, var ümid onun içində. 


Səhəri açıblar ayaq üstündə, 
Şahmurad, Şahvələd, Şahsuvar burda. 
Onların yanında, bu ağır gündə, 
Onlarla bərabər bir el var burda. 


Çox şükür, Rəşadət ayılır daha, 
Görüncə anasın, “Ay ana” deyir. 
Sevinib ağlayır, göydə Allaha, 
Şükr edir, anası, “Can”, ona deyir. 


Eşidib səsini bu el oğlunun, 

Orada kimlər var, gözləri dolur. 
Salamat görüncə bu işin sonun, 
Sevinir dost-qohum, hamı şad olur. 

Diləyib sağlığı biz Rəşadətə, 
Qayıdaq Ağdama, dönək cəbhəyə. 
Gələcək nəsilə, həm bu millətə, 
Mən yazım sonralar nə olmuş deyə. 


Ötüşür aradan üç-dörd gün cəmi, 
Düşmənin həmləsi var bura yenə. 
Erməni tank ilə atdığı mərmi, 
Son qoyur bir neçə ərin ömrünə. 


Sadiqi Ənvərdi şəhidin biri, 
Digəri Eldəniz, yüz nərə təndi. 
Bu igid oğlunun şəhid xəbəri, 
Matəmə bürüyüb bütün Daşkəndi. 


Rəşadət Bərdədə xəstəxanada, 
Çarpışır yarası sağalmaq üçün. 
Bəd xəbər çatıbdı burda ona da, 
Ağlayır dostuna o için-için. 


Şəhidin yeddinci anım günündə, 
Rəşadət izn alır baş həkimindən. 
O şəhid dostunun qəbri önündə, 
Ah çəkib ağlamaq keçir içindən. 


Rəşadət bu igid, şəhid dostunun, 
Məzarı üstünə yaralı gedir. 
Dualar oxuyur ruhuna onun, 

Baş əyir qəbrinə, ehtiram edir. 
Üzündə göz yaşı, dözüb bir təhər, 
Danışır, dillənir o aram-aram. 


Söz verir, “Son nəfəs gələnə qədər, 
Düşmənlə sənintək vuruşacağam.” 


Adlayır o gündən bircə ay zaman, 
Rəşadət hələki tam sağalmayıb. 

Tələsir cəbhəyə, tələsir yaman, 
Burada qalmağa səbri qalmayıb. 


Eşidib taboru həminki yerdə, 
Həminki postdadır, Ağdamdadırlar. 
Həkimlər icazə verməsələr də, 
Tezliklə getməyə veribdir qərar. 


Evdədir hələ ki, bu günlər kəndə, 
Bir qonaq gəlibdir Amerikadan. 

O zaman qırxbeşdə dava bitəndə, 
Qayıda bilməyib bu şəxs oradan. 


Qohumlar, el-oba, bu kənd sevincdən, 
Bir məclis qurubdu indi burada. 
Xatirə olaraq o xoş məclisdən, 

Video çəkdirir Rəşadət orda. 


O vaxtdan bir həftə zaman keçincə, 
Rəşadət qayıdır doğma tabora. 
Deyir ki, “Düşməni məhv eyləyincə, 
Bu tabor haraya, mən də ki, ora.” 


Beləcə üç ay da tobor burada, 
Döyüşür əzmlə düşmənə qarşı. 
Gərəkdi qalmasın heç zaman yada, 
Bu ana vətənin bircə qarışı. 


Adlayır noyabr, dekabr çatır, 
Aylartək dəyişir bəzi qərarlar. 
Komandir Əsədov bir əmr alır, 
Tezliklə Murova qayıtsın onlar. 


Qayıdır Murova Bərdə taboru, 
Qayıdır döyüşə ən peşəkartək. 
Qazana biləcək tabor uğuru?! 
Ya nələr olacaq, gözləyək görək. 

Kəlbəcər işğaldan qurtarsın deyə, 
Plan var ortada, “Meydançay” adda.' 
Tarixdə, yaddaşda çox qalsın deyə, 
Çox yazan olacaq bu döyüş haqda. 


Yeni il gəlməyə qalmış iki gün, 
Başlayır bu döyüş, dekabr sonu. 
Qar ilə örtülüb hər tərəf bütün, 
Kəsməyir Murovun qarı, çovğunu. 


Təpədən dırnağa silahlanaraq, 
Yetişmək olacaq bəs, Kəlbəcərə? 
Ümidlər çox böyük olsa da, ancaq, 
Bu hücüm yanlışdır soyuğa görə. 


Bu soyuq havada hücuma keçmək, 
Cəsarət istəyir hər bir əsgərdən. 
Çətindi yol-izi qar-buzdan seçmək, 
Yıxılır, gah batır əsgərlər hərdən. 


Beşinci taborda altı bölük var, 
Hərəsi bir səmtə yol alacaqdır. 
Kəlbəcər uğrunda bilməyir onlar, 
Kim şəhid olacaq, kim qalacaqdır? 


Bir aydan çox çəkən bu qanlı savaş, 
Çox igid ömrünü sona yetirdi. 

Kim isə qolunu, kim isə qardaş, 
Kim isə ayağın, başın itirdi. 


! 1993-cü ilin dekabr ayının sonu, 1994-cü ilin yanvar, fevral aylarında Kəl- 
bəcərin işğaldan azad olunması üçün aparılan hərbi əməliyyat. 

Sərt soyuq işləyir iliyə, qana, 

Rəhm etmir burada heç kimə ruzgar. 
Güllədən, mərmidən ölən bir yana, 
Şaxtadan, soyuqdan donanlar da var. 


İkinci bölükdə komandir Rizvan, ! 
On səkkiz yanvarda yaralanıbdır. 
On doqquz yanvarda qardaşı olan, 
Qulam da şəhidlik bil, qazanıbdır.? 


Bizim də qəhrəman, igid Rəşadət, 
Məhz həmin bölüyün bir əsgəridir. 
Döyüşür düşmənlə ürəklə əlbət, 
Dekabr sonundan üzü bəridir. 


Bir gün də geridə qalmayıb hələ, 
Qeyrəti lap önə çəkibdir onu. 
Özündə yorğunluq hiss etsə belə, 
Rəşadət dilinə almayıb bunu. 


Bunu da mütləqdir mən deyim gərək, 
Fərqlənir burada o çoxlarıyla. 
Öndədir Rəşadət rabitəçitək. 
Döyüşür həm də ki, avtomatıyla. 


! Rizvan — 5-ci Bərdə taborunda 2-ci bölüyün komandiri Rizvan Qasımov. 
? Qulam — 2-ci bölüyün minaatanı Qulam Qədirov. 

İkinci aydır ki, gedir döyüşlər, 
Bir neçə kəndləri alıb ordumuz. 
Yaxında alına bilər Kəlbəcər, 
Düşməni çətinə salıb ordumuz. 


Amma ki, bu gediş dəyişir tamam, 
Kəsilir o gündən uğurlu anlar. 
Uğursuz döyüşlər verməyir aram, 
Pozulur orada bütün planlar. 


Kim qurub, kim edib deyildir bəlli, 
Bilinən odur ki, xəyanət olub. 

Nə zaman ordumuz gedib irəli, 
Xəyanət ən böyük bir alət olub. 


Xəyanət bu idi, gərəkli anda, 

Arxadan hücuma olmayıb dəstək. 
Taborlar, bölüklər hərə bir yanda, 
Hədəfə düşüblər heyif ki, tək-tək. 


Aradan ötsə də bu qədər zaman, 

O anlar, olanlar yadda qalıbdı. 
Tək elə Bərdənin bu taborundan, 
Səksəndən çox əsgər şəhid olubdu. 


Bu səksən şəhidin biri Rəşadət, 
Onbiri fevralda son döyüş edib. 
Bu vətən yolunda ona nəhayət, 
Son olan bu döyüş Buzluğda gedib." 


! Buzluq — Kəlbəcər ərazisində 2390 metr hündürlükdə yerləşən dağ. 

Bir neçə vaxtdı ki, elə burada, 
Bölükdən bir tağım mövqe tutubdu. 
Şaxtada dayanmaq çətin olsa da, 
Bu tağım mövqedə sayıq durubdu. 


Ürəkdən bağlıdı hər biri yurda, 
Cürəti bu yurddan alıblar onlar. 
Bir nəfər komandir olmaqla burda, 
On altı döyüşçü olublar onlar. 


Kəşfiyyat verdiyi xəbərə görə, 
Düşmənin qüvvəsi çoxdu yaxında. 
Tağımın durduğu elə bu yerə, 
Gələ də bilərlər onlar bir anda. 


Gecəyə yaxındır, elə bu zaman, 
Anidən ətrafı sis-duman alır. 
Görünməz olubdu bu anda hər yan, 
Sis-duman tağımı təşvişə salır. 


Dumanın olması gözlənməyirdi, 
Gəlir də hamıya sirr təki bu iş. 
Az öncə göydə ay gözə dəyirdi, 
Elə bil dumanı düşmən gətirmiş. 


Elə ki, sis-duman çəkilir bir az, 
Düşmənin həmləsi başlayır o an. 
Arada məsafə elə çox olmaz, 
Atəşə tutublar sağdan, həm soldan. 

O qədər gözlənməz başlayır döyüş, 
Bir anlıq hər əsgər olubdu çaş-baş. 
Gərəkdi yoluna tez düşsün bu iş, 

Gərəkdi qalmasın heç kimdə təlaş. 


Komandir əmr edir dərhal bölüyə, 
Hər əsgər özünə tez mövqe tutsun. 
Çəkilə bilmərik, yol yox geriyə, 
Geriyə çıxışı hər kəs unutsun. 


Döyüşə başlayır hamı bir anda, 
Zamanı çox daha itirmək olmaz. 
Gizlənib, yerləşib düşmən hər yanda, 
Qüvvələr deyildir burada taraz. 


Rəşadət tağımda rabitəçidir, 
Həmdə ki, döyüşür bu an silahla. 
Dörd yanı əlinə düşmən keçirdir, 
İrəli can atır sağ-sol cinahla. 


Tağımın düşdüyü bu məqam haqda, 
Çalışır tabora versin məlumat. 

Belə bir məqamda, belə bir vaxtda, 
Tutmayır dalğanı, susur aparat. 


Başlayır ərazi hey daralmağa, 

Bu anda tağımda şəhid də çoxdu. 
Əlavə hardansa kömək almağa, 

İşə bax, başqa cür imkan da yoxdu. 

Dayanmır bircə an, vermir ara da, 
Yayınmaq olmayır “yağan” güllədən. 
Görünən odur ki, artıq burada, 
Çətindir çıxalar mühasirədən. 


Düşmənin fikrindən hamı halıdır, 
Əlbətdə heç kimə deyildir bu sirr. 
Fərqi yox, kim ölüb, kim yaralıdır, 
Çalışır hamını götürsün əsir. 


Əsirlik ağırdı ölümdən betər, 
Heç kimsə istəməz əsir düşməyə. 
Döyüşə-döyüşə lap sona qədər, 
Hazırdı burada hamı ölməyə. 


Ümidi qalmayıb daha heç nəyə, 
Yarası ağırdı, sağ qala çətin. 
Düşmənə əsir tək düşməsin deyə, 
Partladır özünü cəsur Ələddin.) 


Var neçə yaralı, var neçə şəhid, 
Sağ qalan az qalıb bu an döyüşdən. 
Düşmənin özü də olubdu şahid, 
İgidlər çəkinmir burda ölümdən. 


Dumanlı, qaranlıq bu qış gecəsi, 
Güllələr havada od, işıq saçır. 
Duyulur, düşmənin öndə neçəsi, 
Yaralı haldadı, arxaya qaçır. 


! Ələddin — 5-ci taborun əsgəri Ələddin Ələkbərov. 

O qədər çoxdu ki, bu azğın düşmən, 
Azalmır bir an da döyüş səsləri. 
Gülləyə tuş gələn düşmən tərəfdən, 
Gəlir də rusların söyüş səsləri. 


Demək ki, burada ermənilərlə, 
Döyüşür işğalçı rus əsgərləri. 
Yoxsa ki, bu qədər aylar, illərlə, 
Döyüşə bilməzlər bizlə özləri. 


Boşalan silahı doldurub yenə, 
Mövqedə inamla durur Rəşadət. 
Güllələr yağdırır azğın düşmənə, 
Düşməni hücumda vurur Rəşadət. 


Yaralı, şəhid var indi dörd yanda, 
Rəşadət qalıbdı al-qan içində. 
İstəyir taborla yenə bu anda, 
Əlaqə yaratsın rabitəsində. 


Bu anda düşmənin onu izləyən, 
Bir atəş açılır snayperindən. 

Efirə çıxmağa cəhd eyləyərkən, 
Vurulur Rəşadət düz ürəyindən. 


Bu həyat vermişdi ona sevgiyi, 
Heyf ki, tükəndi ona bu həyat. 
Canından, qanından lap çox sevdiyi, 
Torpağın üstünə yıxılır heyhatl 

Döyüşən qalmayıb artıq tağımda, 
Gəlməyir səsləri, susub silahlar. 
Bu vətən uğrunda, torpaq uğrunda, 
Şəhidlik qazanıb bütün uşaqlar. 


Gecədir, olubdur saat indi bir, 
Dayanır döyüş tam, atışma kəsir. 
Salamat qalıbdı təkcə “komandir”, 
Onu da düşmənlər götürür “əsir”.) 


Arxada qoysaq da vaxtı, vədəni, 
Bu itki yaddaşdan itmir, silinmir. 
O on beş igidin cansız bədəni, 
Harada qalıbdı, yeri bilinmir. 


Məzarı olmayan bu igidlərin, 
Adları yaşayır hey dilimizdə. 
Yurd üçün can verən Rəşadətlərin, 
Yeri var hər zaman bu qəlbimizdə. 
Yeni Daşkənd, (27-31).08.2023 


! Son döyüşdən bir ay öncə tabora göndərilmiş, komandirlik bacarığı olma- 
yan, “Baba” ləqəbli, sağ qalması təəccüblü olan, əslən İranlı Məhəmmədəli 
Əmir İbrahimi nəzərdə tutulur. Bir müddət sonra həmin İranlı ermənilər tərə- 
findən sərbəst buraxılmışdır. 

YENİ DAŞKƏND 
ŞƏHİDLƏRİ POEZİYADA 

Sərraf Şiruyə 

Azərbaycan Yazıçılar Birliyinin və 
Azərbaycan Jurnalistlor Birliyinin üzvü 
“Qızıl Qələm”, “Məmməd Araz” və 
“H.B.Zərdabi” mükafatları laureatı 


BU ELDƏN ŞƏHİD GEDİB 


Bu eldən şəhid gedib, 
Hər biri bir nər idi. 
Bu eldən şəhid gedib, 
Hər biri bir ər idi. 


Bu eldən igid gedib, 
Cəmi igidlər gözü. 
Babası Qasm kişi 
Düşmənə sərtlik üzü. 


Ziyafəti görənlər, 
Budur Beyrək dedilər. 
Vuruşunu görənlər, 
Əgrək, Səgrək dedilər. 


Eldən Eldəniz gedib, 
Dəli hünər Çantural. 
Dağ kəlini boğduğu, 
Həqiqətmiş bu xəyal. 


Bu eldən Cəfər gedib, 
Düşmənə qanlı bıçaq. 
Vətənə, xalqa bağlı, 

Həm kamallı, həm qoçaq. 

Bu eldən Mehdi gedib, 
Cəsur, qorxmaz, yenilməz. 
Babası Hacı Rəhim tək 
Yüz düşmənə əyilməz. 


Bu eldən Ziya gedib. 
Dəli Domrul hünərdə. 
Əzrayılla güləşib, 
Yerdə, göydə, səngərdə. 


Bu eldən Qulam gedib, 
Aruz oğlu Basat xan. 
Gündə üç adam yeyən, 
Təpəgözdən alıb qan. 


Şir Şəmsəddin ürəkli, 
Firudin gedib əldən. 
Basat, Bəkil ürəkli, 
Firudin gedib əldən. 


Eldən Rəşadət gedib, 
Hünər, qeyrət rəmzidir. 
Eldən Rəşadət gedib, 
Bir cəsarət rəmzidir. 


Elçinin yerişinə, 
Dəli vuran dedilər. 
Meydana girişinə, 
Salur Qazan dedilər. 

Məhərrəm gedib eldən, 
Qəlbi bəbir, ürəkli. 
Məhərrəm gedib eldən, 
Zəfər, hünər diləkli. 


Rəsul gedibdir eldən, 
Arzuları tər qönçə, 
Olmayıbdı imkanı, 
Sevgi sözü dilində. 


Vətəndən qəbirləri, 
Qərib düşən igidlər. 
Rəşid ilə düşmənin 
Bağrın dələn igidlər. 


Gedibdir Ələsgər tək, 
Bizə şöhrət, şan eylər. 
Kəlbəcər həsrətiylə, 

Kəlbəcərdə qan eylər. 


Bilinmədi, nə oldu 
Daşqın düşdü daşqına. 
Bir çəkilməz dərd oldu, 
Vətənindən qaçqına. 


Elşən də Daşqın yollu, 
Elşən də bəd taleli, 
Yas donuna büründü, 
Qaçqın oldu bir elli. 

ŞƏHİD QƏBİRLƏRİ 


Al-əlvan çiçəklər, qırmızı lentlər, 
Burda bəzəyibdi cansız daşları. 
Burda cərgələnib ərgən igidlər, 
Yatır bu millətin qan qardaşları. 


Hər məzar, başdaşı bir ünvan verir, 
Hər mərmər başdaşı alboma dönüb. 
Baxıram, baxıram yaram qan verir, 
Bir gör neçə-neçə ocaqlar sönüb. 


Dağ boyda qüdrəti olan igidlər, 
Necə də sığışıb bir dar məzara. 
Hünəri tarixdə qalan igidlər, 
Yetməyib bu günkü xoş arzulara. 


Hər elin-obanın məzarıstanı, 
Şəhid qəbirlərlə məbədlənibdi. 
Neçə anaların ümid-gümanı, 
Üz çevirib bu məbədə gəlibdi. 


Bax bu da bir elin məzarıstanı, 
Bu da cərgələnən igid şəhidlər. 
Mən deyim onları sən bir-bir tanı, 
Gör nələr söyləmir bu xatirələr. 


Qayıtdı Yasifin nişan üzüyü, 

Bağlı boxçadadı o vaxtdan bəri. 

Bax budur, bax budur dərdin böyüyü, 
O vaxtdan qurumur ana gözləri. 

Şəhid cərgəsinin başında durub, 
Od içində qalan polis Ziyafət. 
Görən hansı qızdı boynunu burub, 
Hansı bir ürəkdə susdu məhəbbət. 


Aylar illər keçir, bu müşgül sual, 
Bir düyünə dönüb açılmır hələ. 
Bəlkə açılsaydı bu şirin xəyal, 
Təsəlli olardı böyük bir elə. 


Bu da ellər oğlu nər Eldənizdi, 
Arşın oğlu dirək soy kökündəndir. 
Dağ kəlini yıxan ər Eldənizdi, 
Polad ürək, bilək soy-kökündəndir. 


Taleyi qaralı kapitan Cəfər, 
Qaldı tarixlərdə adın, hünərin. 
Olmadı nə anan, nə atan, Cəfər, 
Can deyib ağladı səni ellərin. 


Qar-boranda qalan yaralı Ziya, 
Ellər söhbət açır cəsarətindən. 
Cəsəti elindən aralı Ziya, 

Atan da köç etdi bu həsrətindən. 


Ay böyük amallı «balaca» Qulam, 
Neçə tanklar yıxdı qrantamyotun. 
Adın çəkildikcə el deyir: — Balam, 
Oyanın, təzədən nişangah tutun. 

Bax bu da Firudin — qələm-qaş oğlan, 
Vətənə canını qurban eylədi. 

Döşünə sıxdığı avtomatıyla, 
Düşmənin bağrını al-qan eylədi. 


Bu da nur çöhrəli Elçinin qəbri, 
Budur görüşünə gəlib bir gəlin. 
Necə böyük imiş qəzanın cəbri, 
Ayırdı sevgidən sevginin əlin. 


İki məzar yeri boş qalıb burda, 
Kaş güman gülləri ləçəklənəydi. 
Müidəçi gələydi bir gün bu yurda, 
Hicranlı könüllər çiçəklənəydi. 


İtgin Rəşadət, itgin Mehdimiz, 
Qayıdıb gələydi doğma vətənə. 
Tanrıya xoş gələ kaşki əhdimiz, 
Şükürlər edəydik biz dönə-dönə. 


Bu da Məhərrəmin bəzənmiş qəbri, 
Oğul, qız əliylə bəzədilibdi. 

Bu dərdə dözmədi atanın səbri, 
Axirət evinə o da gəlibdi. 


Bax bu da Rəsul, bu da son şəhid, 
Bu da on ikinci, sayımın sonu. 
Cəsus əməlləri vurdu bir kilid, 
Metroda partlayış apardı onu. 

Yenə bir-bir baxıb vidalaşıram, 
Ziyarət edirəm bu qəbirləri. 
Qəlbi dərdli-dərdli uzaqlaşıram, 
Hələ gəzməliyəm neçə elləri. 


Bu da qaçqın düşən Göyçə Daşkəndi, 
Bakı şəhərindən başqa on səkkiz, 
Rayonlar bölübdü həmən bu kəndi, 
İndi hansı yana üz çevirək biz? 


Hansının qəbrini harda axtaraq? 
Fəxri xiyabanda, ya bölgələrdə... 
Hansı qəbristandan biz tutaq soraq, 
Yox, yox onlar deyil yad ölkələrdə. 


Bu vətən uğrunda şəhid olublar, 
Vətənə şöhrətdi qəbirləri də. 
Hər biri yenilməz igid olublar, 
Tarixə yazılıb hünərləri də. 


Fəxri xiyabanda Tofiq uyuyub, 
Soyadı Qocaman, Əsədxan oğlu. 
Yaddaşlarda böyük bir hikmət qoyub, 
Vətən ilə şərik ürək, can oğlu. 


Abbası Samuxda ziyarət etdik, 
Abbas Talıb oğlu — babası Qasım. 
Bir hünər dalınca yol alıb getdik, 
İgid babasına çəkmiş Abbasım. 

Göyçənin ikinci qaçqınlığında, 
Hünərlər göstərmiş Məşədi Qasım. 
Ağdamın Əsgəran yaxınlığında, 
Düşməndən çox qırmış Məşədi Qasım. 


Bakının Şəhidlər xiyabanında, 
Uyuyub Nurəddin Əmirxan oğlu. 
Göyçə həsrətini hər an canında, 
Yaşadıb kamalda pir insan oğlu. 


Arzusu, istəyi bağlı bir boxça, 
Sevgisi qönçəkən açmamış solub. 
Vətənə sevgisi hər şeydən uca, 
Vətən uğrunda da o, şəhid olub. 


Nəbiylə Quşçuda görüşürük biz, 
Qəbir hər tərəfdən bürünüb gülə. 
Bu məzar daşıyla öpüşürük biz, 
Baxışlar bizləri tutubdu dilə. 


Bax Nəbi Zeynalov yazılıb daşa, 
Atası Surxay da köçüb dünyadan. 
Burda ata, oğul verib baş-başa, 
Sanki, dərs götürür oğul atadan. 


Göyçənin ikinci qaçqınlığında, 
Şəhidliyə yetib gör neçə nəfər. 
Zamanın o vaxtkı çaşqınlığında, 
Nələr eyləməyib erməni kafər. 


113 


Belinə bağlanıb qaynar samovar, 
Belə şəhid olub bax, Aşıq Nəcəf. 
Diri-diri basdırılıb uşaqlar, 

Beş oğul ölümə qoyulub hədəf. 


Şəmsəddin, Şəmistan, Mikayıl, Aslan, 
Beşinci sonbeşik, körpə İsmayıl. 
Söylənir bu sitəm hər zaman, hər an, 
Eşit bu zülümü müsəlman, ayıl! 


Beş oğul anası olan Gülüstan, 
Bir də iki gəlin intihar etdi. 
Belə etməliydi qeyrəti olan, 
Onlar şəhidliyə bax belə yetdi... 


Selikovun başın kəsən Hacı Rəhim, 
Oğlu Əsədullah, kəndlisi Muxtar. 
Şəhid olub, tükənibdi hünərim, 
Hələ də çəkirik belə qəm-qübar. 


Ölkədə elə bir el-oba yoxdur, 

Orda şəhid qəbri olmaya, Allahl 
Sənin hər qüdrətin, kərəmin çoxdur, 
Elə et tər güllər solmaya, Allahl 

DÖNÜB İGİDLƏR 
Kəndimizin şəhidlərinə və itkinlərinə 


El yığılıb səcdəsinə gəlibdi, 

Dinə bilmir, daşa dönüb igidlər. 
Dünən sevinciydi, bu gün gözlərdə, 
Qurumayan yaşa dönüb igidlər. 


Bu sitəmi tarix, zaman deyəcək, 
Bu hünərlə el özünü öyəcək. 
Elə sanırıq ki, yenə gələcək, 
Bir köçəri quşa dönüb igidlər. 


Ziyafətim ildırım tək çaxardı, 
Qulam baxışından alov yağardı. 
Eldəniz, Məhərrəm dağlar yıxardı, 
Bir xəyala, huşa dönüb igidlər. 


Yasif, Firuddinə, Ziya, Mehdiyə 
Ağlarıq Elçinə nər deyə-deyə. 
Rəşadət hünəri yetdi mərdliyə, 
Qoşa gedib, qoşa dönüb igidlər. 


Yaddan çıxmayıbsız, ay Rəşid, Cəfər, 
Qəzaydı siz gedən o ağır səfər. 

Sərraf Şiruyəyəm, qəlbimdə qəhər, 
Sanıram keçmişə dönüb igidlər. 

SİZƏ LAYLAY ÇƏKƏMMİRƏM 


Qönçə-qönçə solanlarım, 
Sizə laylay çəkəmmirəm. 
Kəfəni qan olanlarım, 

Sizə laylay çəkəmmirəm, 
Siz yoxsunuz deyəmmirəm. 


Qan qundaqlı qardaşlarım, 
Həmdəmlərim, sirdaşlarım. 
Ey təsəlli başdaşlarım, 

Sizə laylay çəkəmmirəm, 
Siz yoxsunuz deyəmmirəm. 


Oğul gəzən gözlərə bax, 
Bükülüb bel, solub dodaq, 
Ey nur səpib sönən çıraq, 
Sizə laylay çəkəmmirəm, 
Siz yoxsunuz deyəmmirəm. 


Bəy xonçası görməyənlər, 
Sevgi saçı hörməyənlər, 
Bağ becərib dərməyənlər, 
Sizə laylay çəkəmmirəm, 
Siz yoxsunuz deyəmmirəm. 


Ey Yasifim, Ziyafətim, 
Məhərrəmim güc-qüdrətim, 
Firudinim, Rəşadətim, 

Sizə laylay çəkəmmirəm, 
Siz yoxsunuz deyəmmirəm. 

Eldənizim bir pirhünər, 
Qulam, Elçin ər oğlu, ərl 
Mehdi, Ziya, Rəsul, Cəfər, 
Sizə laylay çəkəmmirəm, 
Siz yoxsunuz deyəmmirəm. 


Üzü gülüb olmasın şən, 
Nakam qoydu sizi düşmən, 
Qaçqın Daşqın, Rəşad, Elşən, 
Sizə laylay çəkəmmirəm, 

Siz yoxsunuz deyəmmirəm. 


Tükənməzdi ah-ünlərim, 
Yada düşüb sürgünlərim, 
Qəriblərim, itkinlərim, 

Sizə laylay çəkəmmirəm, 
Siz yoxsunuz deyəmmirəm. 

Aqşin Hacızadə 

Qarabağ müharibəsi veteranı, 
Ziyafət Balıyev adına Yeni Daşkənd 
kənd folklor evinin bədii rəhbəri, şair 


VƏDƏSİZ 
Kəndimizin şəhidləri və itkinlərinə 


Nə sirdir, İlahi yaratdığını 
Talayır, dağıdır, çapır vədəsiz. 
Tor qurur insanın ömür yoluna, 
Ölüm kəməndini atır vədəsiz. 


Budur məzarıstan, budur məzarlar, 
Tarixdi bu şəhid, igid oğullar. 

Bir kam almamışdı dünyadan bunlar, 
Torpağın qatına batır vədəsiz. 


Ziyafət Yasiflə düşünür burda, 
Ziyanın məzarı hardadı, harda? 
Rəşadət Mehdiylə qalıbdı darda, 
Zaman qollarını çatır vədəsiz. 


Firudin Qulamla bax, qoşa durub, 
Eldəniz Elçinlə baş-başa durub, 
Cəfər əcəl ilə yarışa durub, 
Nakamdı, torpaqda yatır vədəsiz. 

Məhərrəm olubdu dillər əzbəri, 
Nə mosumdu bu ərlərin nəzəri. 
Solubdu Rəsulun qönçə gülləri, 
Ölüm yaxşıları tapır vədəsiz. 
24.04.1995 


ON ALTI ŞƏHİDİN ALTISI YAŞID 


Poema Birinci Qarabağ müharibəsində qəhrəmancasına 
həlak olan on altı Yeni Daşkəndli ərənimizin əbədi ruhuna 
həsr olunmuşdur. Bu on altı şəhidin altısı bir sinifdə 
oxumuş həmyaşıdlar idi. Ruhları şad olsun. 


Vətəndi bu yurdun hər bir qarışı, 
Vətəndi bu yurdun adi daşı da. 
Bu vətən deyilən hər kiçik daşı, 
Gərəkdir qorusun vətəndaşı da. 


Ayırsan yaşamaz başı bədəndən, 
Baş nəyə gərəkdir bədən yoxdusa? 
Vətən də belədir, gərək biləsən, 
Heç nədir bu millət vətən yoxdusa. 


Savaşlar olubdu yüz illər öncə, 
Tarixə düşübdü qurbanlarıyla. 
Vaxt, zaman dəyişib, ötüb beləcə, 
Vətən qorunubdu oğullarıyla. 

Vətəni canından çox əziz sanıb, 
Nə qədər igidlər, ərlər, ərənlər. 
Əbədi, ölümsüz ömür qazanıb, 
Özünü vətənə qurban edənlər. 


Kiçik bir kəndidir Daşkənd yurdumun, ! 
Bu məkan olubdur dillər əzbəri. 

Adını ucaldıb Milli Ordunun, 

On altı şəhidi, çoxlu ərləri. 


Özümə borc bilib, çox ehtiramla 
Bu şəhid ərləri yad edim dedim. 
Götürüb qələmi təblə, ilhamla, 
Anaraq, ruhların şad edim dedim. 


On altı şəhidin altısı yaşıd, 
Oxumuş idilər eyni sinifdə. 

Bu altı qəhrəman, bu altı şəhid, 
On ili bir olmuş hər gün, hər həftə. 


Atası, babası olub qəhrəman, 
Qəhrəman olmaqmış onun da andı. 
Drambon kəndində döyüşən zaman,” 
İlk şəhid adını Yasif qazandı.” 


! Bərdə rayonunun Yeni Daşkənd kəndi nəzərdə tutulur. 
? Drambon — Ağdərə rayonunda kənd (indiki: Heyvalı). 
3 Yasif Fəzi oğlu Kərimov (1973—1992) — şəhid. 

Çiynində rabitə qurğusu ilə, 

Döyüşə lap öndə gedirmiş Mehdi. 
Qələbə ümidi, arzusu ilə, 

Qorxu nə, ölüm nə bilmirmiş Mehdi. 


Yaraşıb ömrünə Rəşadət adı,” 
Hər adam yaraşmır qoyulan ada. 
Rəşadət cəbhədən aralanmadı, 
Başından, çiynindən yaralansa da. 


Son döyüş anları çox qanlı olub, 
Ziyanın Kəlbəcər döyüşlərində.” 
Məzarsız ruhu da o vaxtdan qalıb, 
Murovun əlçatmaz zirvələrində. 


Səngərdən səngərə od saça-saça, 
Düşmənə döyüşdə verməyib aman. 
Olsa da Qulamım boyca balaca,“ 
Adına deyiblər “Milli Qəhrəman”. 


Orduda çoxundan ucaydı boyu, 
Hey önə qaçardı hər vaxt, hər vədə. 
Yenicə olmuşdu Elçinin toyu,” 
Şəhidlik qazandı o, Ağdərədə. 


! Mehdi Əmirxan oğlu Məhərrəmov (1973-1993) — itkin, şəhid. 
? Rəşadət Əli oğlu Piriyev (1973—1994) — itkin, şəhid. 

3 Ziya Elmar oğlu Quliyev (1973-1993) — itkin, şəhid. 

4 Qulam Əkbər oğlu Qədirov (1972—1994) — şəhid. 

5 Elçin Əlif oğlu Hüseynov (1973—1994) — şəhid. 

Beləcə bu altı yaşıd igidlər, 

Son nəfəs gəlincə vətən dedilər. 
Düşmənlə döyüşdə göstərib hünər, 
Canların vətənə qurban etdilər. 


İndisə söz açım səkkiz şəhiddən, 
Səkkizin biriydi polis Ziyafət. 
Təltif olunmuşdu Ulu öndərdən, 
Medalla, ölmündən az sonra fogot. ! 


Artilleriya rəisi vəzifəsiylə, 
Səngərdə olmuşdu hər axşam, səhər. 
Düşmənin gülləsi, ya mərmisiylə, 
Qorxmamış bir an da kapitan Cəfər.? 


İgidlər, ərənlər yaranır tək-tək, 
Hünərlə, qeyrətlə düşürlər dilə. 
Bu gün də, sabah da öyünmək gərək, 
Bu yurdun ər oğlu Firudin ilə.” 


Eldəniz hamını salıb təşvişə,” 
Ən ağır döyüşə özün yetirib. 

İlk dəfə baltayla girib döyüşə, 
Önündə üç düşmən girov gətirib. 


! Ziyafət Qurban oğlu Balıyev (1965-1992) — şəhid, ölümündən sonra “Hərbi 


xidmətlərə görə” medalı ilə təltif olunmuşdur. 

2 Cəfər İsax oğlu Cəmilov (1958—1993) — şəhid. 

3 Firudin Əli oğlu Həsənov (1969—1994) — şəhid. 

4 Eldəniz Dəmir oğlu Nəzərov (1970—1993) — şəhid. 

Ölümlə üz-üzə gəlib hər anda, 

Neçə döyüşlərdən keçdi Məhərrəm. 
Vətənin parçası olan Ağdamda, 
Şəhidlik məqamın seçdi Məhərrəm.) 


Oxumaq, elm almaq arzusu vardı, 
Bütün arzuları vaxtsız da soldu. 
Erməni terrorçu, vəhşi barbardı, 
Rəsul da terrorun qurbanı oldu.? 


O gecə qalmışdı hamı təşvişdə, 
Yağılar şəhərə qəfil doldular. 
Xocalı zülmündə, Rəşid döyüşdə," 
Ata da, ana da şəhid oldular. 


Öz doğma elindən qaçqın olanda, 
Könüllü getmişdi cəbhəyə onlar. 
Şəhidlik qazandı vətən yolunda, 

Həm Elşən, həm Daşqın omioğlular.” 


! Məhərrəm Ənvər oğlu Əliyev (1965—1995) — şəhid. 

2 Rəsul Niftalı oğlu İlyasov (1975—1995) — metro partlayışında həlak olub. 

3 Rəşid Hüseyn oğlu Hüseynov (1962—1992) — Xocalı şəhidi. 

4 Elşən Şura oğlu Əliyev (1974—1997) — şəhid, Yeni Daşkənddə məskunlaşan 
Ağdərəli məcburi köçkün. 

5 Daşqın Bəşir oğlu Əliyev (1975—1997) — şəhid, Yeni Daşkənddə 
məskunlaşan Ağdərəli məcburi köçkün. 

Həvəslə başlarkən müəllimliyə, 
İşğalda qalmışdı evi, ocağı. 
Ələsgər yollandı lap ön cəbhəyə, 
Qorumaq gərəkdi yurdu, torpağı. 


Beləcə bu ərlər, bax bu oğullar, 
Dedilər torpağa, hər daşa vətən. 
Bu gün də oyanıb deyirlər onlar, 
Biz şəhid olduq ki, sən yaşa vətənl 
Sən yaşa Vətənl 
15.02.2018 


! Ələsgər Fərrux oğlu Şükürov (1965-1994) — şəhid, Yeni Daşkənddə 
məskunlaşan Kəlbəcərli məcburi köçkün. 

ŞƏHİD 
RƏŞADƏT PİRİYEVİN 
ATA VƏ ANA TƏRƏF 
ŞƏCƏRƏSİ 

PİRİLƏR NƏSLİ 


Göyçə mahalının Daşkənd kəndində yaşayan tayfalar- 
dan biri də Pirilər nəsli olmuşdur. Təxminən 2005-ci ildən 
başlayaraq Daşkənd və Yeni Daşkənd kəndində yaşayan 
nəsillər haqqında araşdırmalar aparır, ağsaqqallardan qeyd- 
lər götürür, onları sxematik tərtib edərək müxtəlif kitab- 
larda çap etdirmişəm. Pirilər nəsli haqqında məlumatları 
əsasən Cavad və İlham Bayramguliyev qardaşlarından əldə 
etmişəm. Onlar da yazdıqlarını rəhmətliklər Murtuz Bay- 
ramquliyev və Ramazan Piriyevdən soruşub öyrəndiklərini 
söylədilər. 

Deyilənlərdən belə məlum olur ki, Pirinin Kərbəlayi 
Mustafa, Bayraməli və Bayramqulu adlı üç oğlu olub. 

— Pirinin böyük oğlu Kərbəlayi Mustafanın Cəmil, 
Bəsti, Məhəmməd və Əli, 

— Pirinin ortancıl oğlu Bayraməlinin Kərim, Qoca, 
İsmayıl və bir qızı (qızın adını xatırlayan yoxdur. Ona sa- 
dəcə “Bayraməli qızı” deyirmişlər): 

— Pirinin kiçik oğlu Bayramqulunun isə Xəlil, Əbil, 
Mehdi, Xanım, Qızyetər və Gülgəz adında övladları olmuş- 
dur. 

Biz yazılı mənbələrə də istinad edərək Pirilər nəsli haq- 
qında daha dəqiq informasiya vermək məqsədilə Nazir Əh- 
mədlinin 2017-ci ildə çap etdirdiyi “Göyçə mahalının 
kameral təsviri” (1831-ci və 1842-ci illər) kitabına baxsaq 
da nəsil haqqında heç bir məlumat tapa bilmədik. Həmin 
müəllifin 2021-ci ildə çap etdirdiyi “İrəvan əyalətinin 
kameral təsviri” (IV cild) kitabına da baxmağı vacib bildik. 
Kitabın Daşkənd kəndinə aid hissəsində Pirilər nəsli ilə 

bağlı iki yerdə məlumata rast gəlinir. Kitabın 362-ci səhi- 
fəsində 1859-cu ilə aid kameral siyahıda yazılır: 

15.Piri Mustafa oğlu 50y, 

oğlanları: Mustafa 30 y, onun oğlu Cəmil 2y, 

Bayraməli 20 y, Bayramqulu 15 y (5/3). 

Buradan bu günə qədər bizə məlum olmayan bir neçə 
fakt aydın olur. Belə ki, siyahıya görə 1809-cu il təvəllüdlü 
Pirinin atasının adı Mustafa olub. Əsasən baba vəfat edən- 
dən sonra onun adının nəvəyə qoyulmasından o da məlum 
olur ki, baba olan Mustafa 1829-cu ilə qədər vəfat edibmiş. 
1829-cu ildə doğulan nəvə Mustafanın (Kərbəlayi Mustafa) 
1857-ci ildə doğulan Cəmil adında oğlu da var. Pirinin 
digər oğlanları olan Bayraməli 1839-cu ildə, Bayramqulu 
isə 1844-cü ildə anadan olublar. 1859-cu ilin məlumatına 
görə bu ailədə 5 kişi, 3 qadın olub. 

Siyahıyaalma zamanı təkrəqəmli ailə nömrəsindən (15) 
o da məlum olur ki, bu ailə 1859-cu ildən əvvəlki 1852-ci il 
kameralında qeydə alınmayıb. Belə çıxır ki, ailə 1852— 
1859-cu illər aralığında kənddə məskunlaşıblar. Bəzən olur 
ki, kameral təsvirlərdə katibin səhvindən unudulub yazıl- 
mayan ailələr olur. Belə səhvlərin sayı isə yox dərəcəsin- 
dədir. 

Həmin kitabın 367-ci səhifəsində əvvəlki siyahıyaalma- 
dan 14 il sonra aparılan 1873-cü ilə aid kameral siyahıda 
isə belə yazılır: 

17.15.Mustafa Piri oğlu 44 y, 

oğlanları: Cəlil 18 y, Mə(hə)mməd 5 y, 

qardaşları: Bayraməli 34 y, Bayramqulu 29 y (5/7). 

Buradan da nəsil haqqında bir neçə fakt aydın olur. Be- 
lə ki, yazılanlara görə artıq Piri vəfat edibdir. Məntiqlə o, 
1859—1873-cü illər aralığında vəfat etmiş olur. Sual oluna 

bilər ki, bəlkə harasa köç edibdir? Bu, inandırıcı deyil. 
Çünki ailənin digər üzvləri Daşkənddə yaşayır, hətta ailə 
bir az da çoxalıb. 1873-cü ilin məlumatına görə ailədə 5 ki- 
şi, 7 qadın var. Göyçə mahalında aparılan kameralların heç 
birində qadınlar qeydə alınmadığından onların yalnız sayı 
haqqında fikir söyləmək mümkündür. Bu ailə üçün bu dəfə- 
ki kameral təsvirə və qadınların say artımına görə deyə bi- 
lərik ki, artıq Bayraməli və Bayramqulu da ailolidirlor. 
Hətta onların qız övladlarının da olmasını tam əminliklə 
söyləmək olar. 

Əvvəldə qeyd etmişdik ki, 1829-cu ildə doğulan nəvə 
Mustafanın (Kərbəlayi Mustafa) 1857-ci ildə doğulan 
Cəmil adında oğlu var. İndi isə onun 1868-ci ildə doğulan 
Məhəmməd adlı daha bir oğlu da var. Ancaq burada bir 
yanlışlıq var və ona aydınlıq gətirilməsini vacib hesab edi- 
rik. 1859-cu ilə aid siyahıda Cəmilin 1857-ci ildə, 1873-cü 
ilə aid siyahıda isə Cəlilin 1855-ci ildə doğulduğunu görü- 
rük. Əvvəlki siyahıda Cəmil adı doğru, təvəllüd isə 2 il ək- 
sik yazılıbdır. Cəmil adı günümüzə qədər soyad şəklində 
gəlib çatdığından buna əminik. Sonrakı siyahıda olan Cəlil 
adını isə katibin bir hərif (m-—1) səhv etdiyini düşünürük. 
Çünki, Cəlil adında Kərbəlayi Mustafanın övladının oldu- 
ğunu bilən yoxdur. Burada digər versiyaları da mülahizə et- 
mək olardı. Lakin, bunların doğruluq faizi çox aşağı oldu- 
ğundan lüzum görmürük. 

Yuxarıda yazdıqlarımızdan kameral təsvirlərin əhəmiy- 
yəti çox aydın görünür. Rusiya imperiyası dövründə tərtib 
olunmuş və tədqiqatçı-alim Nazir Əhmədlinin elmi dövriy- 
yəyə daxil etdiyi kameral təsvirlər bu cür şəcərələrin araş- 
dırılmasında çox əhəmiyyətlidir. 

Pirilər nəslinin üzvləri yaşadıqları ata-baba yurdların- 
dan 1905-ci, 1919-cu, 1953-cü və 1988-ci ildə olmaqla 
dörd dəfə deportasiya olunublar. Onlar əsasən Bərdə rayo- 
nunun Yeni Daşkənd kəndində, Bakı şəhərində və az sayda 
respublikanın digər yaşayış məntəqələrində məskunlaşıblar. 

Bu nəsildən İkinci Dünya müharibəsində, Əfqanıstan 
müharibəsində, Qarabağ müharibəsində iştirak edənlər 
olmuş, öz nümunəvi xidmətləri ilə fərqlənmişlər. 

Kərbəlayi Mustafanın nəvəsi Mustafayev Hüseynqulu 
Cəmil oğlu, Bayraməlinin nəvələri Piriyev Məhərrəm 
Kərim oğlu, Piriyev Əsgər Kərim oğlu, Piriyev Mikayıl 
Qoca oğlu, Bayramqulunun nəvələri Piriyev Tapdıq Əbil 
oğlu, Piriyev Əli Əbil oğlu İkinci Dünya müharibəsində 
iştirak etmiş, veteran kimi doğulduqları Göyçə mahalının 
Daşkənd kəndinə qayıtmışlar. 

Əfqanıstan müharibəsində Mehdinin nəvəsi Piriyev 
Şaban Yaqub oğlu, Əbilin nəticəsi Piriyev Qabil Qardaşxan 
oğlu iştirak etmiş, orden və medallarla təltif olunaraq do- 
ğulduqları Bərdə rayonunun Yeni Daşkənd kəndinə gayıt- 
mışlar. 

Qarabağ müharibəsində isə Pirilər nəslinin onlarla üzvü 
iştirak edərək Azərbaycanın ərazi bütövlüyü uğrunda 
döyüşlərdə fədakarlıq göstərmişlər. Onlardan Hüseynqulu- 
nun nəvəsi Cəmilov Cəfər İsaq oğlu (1958-1993), Əbilin 
nəvəsi Piriyev Rəşadət Əli oğlu (1973—1994) və Əbilin 
nəticəsi Həsənov Firudin Əli oğlu (1969—1994) şəhidlik 
zirvəsinə ucalmışdır. 

Araz Yaquboğlu 
tədqiqatçı-furnalist 

Behzad 

Hesam 


Əfsanə 


Fərzanə 


Rüqəyyə 
Sürayə 
Hüseyn 
Rahilə 

Qadir 


Sabir 


ƏDƏBİYYAT 


. Süleyman Osmanoğlu. Dərdini bağırmaq istəyən adam. 
“Azadlıq” qəzeti, 13 may 1995-ci il, səh. 3 

. Qədir Aslan. Göyçə şəhidləri. Bakı, İşıq, 1997. səh. 192— 
193. " 
http://web2.anl.az:81/read/page.php?bibid-26796&pno0— 
98 

. Mir Cəfər. Bərdə şəhidləri. Bakı, Sabah, 2005. səh. 253. 
// 
http://web2.anl.az:8 1/read/page.php?bibid=8495&pno=1 
27 

. Səyyad Şairov. Yaralı Göyçə. Bakı, Nurlan, 2006. səh. 
50-53 

Qocaman Qocamanov. Göyçə mahalında, Daşkənd 
elində. Bakı, Nurlan, 2007. səh. 23. 

. Azərbaycan Respublikası Xatirə Kitabı, XII cild, O, Ö, 
P, R. Respublika Xatirə Kitabı Redaksiyası, Bakı, 2012. 
səh. 208. 

. Ruslan Xəlil, Azərbaycan rabitəsinin qurucuları və 
davamçıları. 17 avqust, 2012 // http://simsar.az/nevvs/a- 
24478.html 

. Əkbər Mirzəzadə. Beşinci Bərdə taboru. (1 kitab). Bakı, 
MTR Group, 2012. səh. 251-252 

. Araz Yaquboğlu. Daşkənddən Yeni Daşkəndə. Bakı, 
Elm və təhsil, 2023. səh. 265 


10. Vikipediya, azad ensiklopediya / 
https://az.vvikipedia.org/vviki/Rəşadət Piriyev 
11. YouTube kanalı / 


https://vvvvvv.youtube.com/vvatch?vzZXgxö, kuuPE&t-8 
Ols 


141 


MÜNDƏRİCAT 
ori ə ə Lana Banan 3 


Şəhid Rəşadət Piriyev haqqında yazılanlar 


Yanşağa qəfil duman gəldi .......................................... 6 

Murovda şəhid oldu .................................................... 9 

Piriyev Rəşadət Əli oğlu sa AA AN 11 
Rəşadət Əli oğlu Fifiyevse a aaa 14 
Piriyev Rəşadət Əlioğlu aaa aaa daz 15 
Rəşadət Pinyeyee a Rə 16 
Piriyev Rəşadət Əli oğlu aa aaa əsası 17 
PiriyevRoşadatolioğlu............................................ 19 
“Şəhidlər” sənədli filme aəaəə a 20 
SOs gai VeHLİŞİ So aa MİSEM 31 


Şəhid Rəşadət Piriyev xatirələrdə 


Yenilməz qəhrəman (Gəray ƏsədoV)........................... 36 
Şərəfli bir ömür (Cəlil İbrahimov)............................... 45 
Həkimə dedi ki, qayıtmıram (M. Məmmədov) ............ 47 
Rəşadətli əsgər (İnqilab Naibov) ................................. 48 
O, mərd və cəsarətli oğlan idi (Rizvan Qasımov) ........ 51 
Çadır od tutub yanırdı (Yusif İsmayılov)..................... 56 
Yadigar bıçaq (Şahsuvar Əliyev)................................. 58 
Rəşadət cəsur döyüşçü idi (Camal Canbaxışov).......... 60 
İdmançılara xas görkəmi vardı (Murad Orucov).......... 62 
Ötənlərdən, keçənlərdən (Elmir Şıxəliyev ).................. 65 


142 


Son görüş (Şahmurad Piriyev )..................................... 67 


Mən bacısı öləydi (Tərcüman Məhərrəmova) .............. 69 
Ailəmizin bir budağı (Mehriban Kərimova) ................ 71 
Qardaşımla fəxr edirəm (Şahvələd Piriyev)................. 73 
Qəribə hiss keçirdirəm (Şahsuvar Piriyev) .................. 75 
Sən həmişə qəlbimizdəsən (Rəşid Piriyev) .................. 77 
Rəşadətli Rəşadət (Araz Yaquboğlu)........................... 82 
Rəşadətli Rəşadət (Vüqar Əhməd) .............................. 86 


Məzarı olmayan on beş qəhrəman (Aqşin Hacızadə) ...89 


Yeni Daşkənd şəhidləri poeziyada 


Bu eldən şəhid gedib (Sərraf Şiruyə) ........................... 106 
Şəhid qəbirləri (Sərraf Şiruyə)..................................... 109 
Dönüb igidlər (Sərraf Şiruyə) ...................................... 115 
Sizə laylay çəkəmmirəm (Sərraf Şiruyə) ..................... 116 
Vədəsiz (Aqşin Hacizadəl ə ə Sadi 118 
On altı şəhidin altısı yaşıd (Aqşin Hacızadə) ............... 119 


Şəhid Rəşadət Piriyevin ata və ana tərəf şəcərəsi 


Pirilər nəsli (Araz Yaquboğlu) .................................... 126 
LLL Ur b a ının 130 
Konhmio a əm Şe 139 
Ədəbiyyat elsa do ud 141 


143 


RƏŞADƏTLİ RƏŞADƏT 
Bakı, “Elm və təhsil”, 2023 


“Elm və təhsil” nəşriyyatının direktoru: 
İnal Məmmədli 
Kompüter və dizayn: Araz Yaquboğlu 
Texniki redaktor: Aqşin Hacızadə 
Korrektor: Zaur Ustac 


Yığılmağa verilmişdir: 30.07.2023 
Çapa imzalanmışdır: 25.09.2023 
Şərti çap vərəqi: 9 ç.v., Sifariş No246 
Kağız formatı: 60x84, 1/16. Sayı: 200 


Kitab “Elm və təhsil” nəşriyyat-poliqrafiya müəssisəsində 
hazır diapozitivlərdən çap olunmuşdur. 

E-mail: elm ve tehsil ©box.az 

Tel: (499412) 497-16-32, (4-99450) 311-41-89 

Ünvan: Bakı, İçərişəhər, 3-cü Maqomayev döngəsi 8/4 


144 


